



کافه قاتل

(ناول)

Ketabton.com

کال: ۱۳۹۹

لیکوال: فیض اللہ امین

د کتاب پیژندنه

غوډ قاتل

فیض الله امین

۱۳۹۹

د کتاب نوم

لیکوال

کال

<https://www.facebook.com/hafizollahamin.patan>

فېسبوک پته



دالی

تولو د علم، پوهي او ادب مينوالو ته

مازديگروو، د څلورو خړو ديوالونو له منځه د ډزو اوازونه پورته شول ، د ټوپک له خولي درې مرمۍ بهر شوي ، له چنارونو مرغيو او بلبانو د اسمان پر لور وزرې وړپولي ، په کلي کې وېره خواره شوه ، ټولو د خير دعاگانې کولې ، يوه ډله خلکو چې د جومات ملا امام هم ورسره وو د يو کور په لور منډې کړې ، دروازه يې ټک ټک کړه ، د کور له ننه يو سړي په ډډ غږ اواز کړ:

څوک يې؟

ملاصيب ځواب ورکړ:

زه يم دروازه خلاصه کړه!

دروازه خلاصه شوه ، يو سړی راووت اوږده گيره، گرگتو ويښتان، سپين پوستکۍ يې درلود ، په مخ کې يې گونځې معلوميدې ، د څلوېښت پنځه څلوېښت کالو ترمنځ وو.

د خلکو په ليدو حيران شو پوښتنه يې وکړه:

- څه خبره ده! ولي دومره ورخطا يې؟

ملا خوله خبرو ته جوړوله ، له شا څخه يو ځوان اوويل:

- زمرکه دا پوښتنه خو موږ له تا کوو ، څه خبره ده موږ د ډزو اوازونه واوريدل؟

ملا د ځوان سره خبره ونيوه:

- هو زمرکه ډزې د څه وي! خير خو وو؟

د هغه رنگ زېر واوښت ، شيبه غلې وو.

ملا هغه ته اوويل:

- وايه کنه زمرکه څه خبره وه؟

زمرک مسکۍ شو ، هغوی ته يې اوويل:

- ښه تاسو د ډزو لپاره دلته راغلي يې!

اول خو ما اوبخښئ ، چې تاسو مې وډار کړئ.

هغه داسې ده ملاصيب ، زما زوی پيداشو نو د هغه په خوشحالي کې ما ډزې وکړې.

ملا موسکي شو ، له ځان سره يې اوويل:

- شکر خدايه!

د خلکو په منځ کې غالمغال جوړ شو ، ټولو زمرک ته د زوی پيدا کيدو مبارکي ورکوله.

ملاصیب زمرک ته ورنږدې شو ، هغه ته يې اوويل:

- زمرکه هغه يو چا رښتيا ويلي چې افغانان پيدا کيږي هم په دزو مړه کيږي هم په دزو ،
ډېر خوښ شوم چې تاته خدای تعالیٰ اخر هم زوی درکړ.

د ملا په لومړۍ خبرې سره ټولو وخنډل ، زمرک هم موسکي شو.

ټول د څو شیبو لپاره د دروازي په مخ کې ولاړ وه.

ملا اوويل:

- هلی راځئ چې د خدای يادولو وخت دی!

ټول روان شول ، څوک د جومات په لور څوک د خپلو کورونو په لور.

زمرک کور ته د ننه شو ، د نهو لورگانو وروسته يې لسم اولاد زوی پيداشوی وو له
خوشحالی څخه په جامو کې نه ځايده ، اوس د دوه لورگانو او يو زوی پلار وو ، اووه
لورگاني يې په ماشومتوب کې د شري او ملاريا مريضو مړې کړې وې.

زمرک په انگر کې غږ کړ!

- غوتی لورې! وه غوتی!

غوتی غږ نه کوه ، زمرک بيا غږ کړ خو ځواب يې ترلاسه نه کړ ، د کوتې پرلور روان
شو.

غوتی له سپين مخ او سپينو لاسونو پرته نور ټول اوجود په تور ټيکري کې پټ کړی
وو ، سترگې يې د ځمکې پرلور نيولې وې ، لاسونه يې پر سينه ايښي وه ، د پښو
گوتې يې قبلي ته مخامخ وې.

زمرک هغې ته اوويل:

- شاباس لورې ته خو د ملاصیب څخه هم مخکې لمونځ کوي.

له کوتي بهر شو ، انگر کې د منجو څخه جوړ شوي زاره کټ باندې کېناست ، بالښت يې ديوال ته ورنږې کړ ډډه يې اووهله.

غوتي سلام وگرځوه ، لاسونه يې پورته کړل لنډه دعا يې وکړه.

جاينماز يې ټول کړ ژر د باندې اووته ، د پلار مخې ته ودریده ، شونډې يې وخوځيدې:

- بابا تا ماته څه ويل!

زمرک هغې ته اوويل:

- لوري د اوداسه لپاره بدني راته راوړه ! او بله دا چې څانگه لور او مور مي چيرته دي؟

غوتي پلار ته اوويل:

- څانگه د گاونډيانو کره تللي ويل يې چې د ورور زيری پرې کوم ، او انا جانه مي د مور سره د ننه کوټه کې ده ، د ورور په تړلو کې ورسره مرسته کوي.

هغه اودس وکړ ، غوتي ته يې اوويل:

-لوري زما لونگی راوړه!

غوتي لونگی ورته راوړه ، زمرک لونگی تاوه کړه د جومات پر لور روان شو.

څو ورځې هغه ته خلکو د زوی پيدا کيدو مبارکيانې ورکولې ، هغه په خپل زوی باندې د ايمل خان نوم کېښود.

ايمل خان غټې شنې سترگې ، څر ويښتان او سپين رنګ درلود.

د زمرک يوازينی ورور تراب په دوبي کې مسافر وو ، هغه د خپل وراره له پيدا کيدو څخه خبر شوی وو ، له ډېرې خوشحالي يې کورته ورځ کې دوه درې ځلې زنگونه وهل ، تراب څلور کاله مخکې کوژدن کړې وه ، خو د لوړ ولور په خاطر يې له څلورو کالو راهيسې په دوبي کې د مسافرۍ شپې سبا کولې ، تر دې وخته يې د ولور نيمايي برخه پرې کړې وه ، غوښتل يې چې کور ته راستون شي او د واده لپاره تياری ونيسي.

زمرک بالښت ته ډډه وهلي وه مور يې او غوتې د کټ لاندې په غولي باندې ناستې وې ، د زمرک کشره لور څانگه په کټ باندې د هغه ترڅنګ ناسته وه ، په جیبونو کې يې ورته گوتې وهلي ، د هغه تليفون ته زنگ راغی ، جیب ته يې لاس کړ ، تليفون يې راواخيست ، په لور اواز يې اوويل:

- الو

شيبه غلې وو ، شونډې يې وخوځيدې:

- ترابه څنگه يې؟

هغه ارام شو بيا يې تراب ته ځواب ورکړ :

- شکر دی ښه دي بابو، څانگه، غوتې، ايمل خان او ورېنداره دې ټول ښه دي.

تليفون يې مور ته ورکړ.

- بابو تراب دی غواړي له تاسره وغږيږي.

تراب له مور سره غږيدو ، هغې ته يې اوويل:

- بابو ما ټيکټ اوکي کړ(وکر) ، که خير وو د جمعي په ورځ درځم او رښتيا نن مارکېټ ته لاړم تاته مې بوټان او د لمانځه لپاره جاينماز واخيست ، بابو دعاگانې کوه چې پخير درشم!

د مور له سترگو يې اوښکې روانې شوې:

- زويه الله دې پخير راوله ډېر مې ياد شوی يې ډېر وخت دې اووتو.

څانگه د بابو ترڅنګ ولاړه وه ، له هغې څخه يې تليفون غوښت ، ترهغې يې نه پرېښوده ترڅو يې چې تليفون ورکړ.

څانگې تليفون غوړ ته يووړ ، په تتوي لهجه يې خبرې شروع کړې:

- داده ورورته مې موټر واخله او ماته نانځکه، جوړه، بنگري او ژاولي.

زمرک کټ کې ناست وو ، خندل يې ، هغې ته يې اوويل: - لوري تاخو ټوله دوبي ترې اوغوښته!

تراب هغې ته اوويل:

- سمه ده زما نانځکي ، درته اخلم يي.

تراب د ټولې کورنۍ سره وغړيدو ټولو ته يې ډالۍ اخيستي وې هغه له څلور کاله او شپږ مياشتې مسافرۍ وروسته کورته راتلو د لس لکه افغانیو ولور له جملې څخه يې درې لکه افغانۍ لا هم پاتې وې خو زمرک د تراب خسر په ډېرې سختۍ سره د لور واده کولو ته راضي کړی وو.

د جمعي ورځ وه د هغه پرواز اووه بجې وو ، لس بجې د حامد کرزي په هوايي ميدان کې بنکته کيدو.

د غرمې شاوخوا لس بجې وې ، د الوتکې خدمتگار اعلان وکړ:

- گرانو مسافرو موږ د بنکته کيدو په حال کې يو مهرباني وکړئ خپل قمبربندونه مو وتړئ!

ټولو قمبربندونه وتړل ، څو شيبې وروسته الوتکه په ځمکه کېناسته.

تراب له الوتکې بنکته شو غټه ساه يې اوويسته ، لاسونو څخه يې ستړيا اوباسله ، له هوايي ډگره د باندې اووت ، موبایل ته يې افغانۍ سيم کارت واچولو ، کور ته يې زنګ اووه:

- سلام لالا زه کابل ته ورسيدم اوس له اړپوټ څخه د باندې راووتم.

زمرک خواب ورکړ:

-وعلیکم سلام وروره ، شکر چې پخیر راورسیدی ،لاره کې خو مشکل نه وه ؟

- نه لالا هيڅ مشکل نه وه ، پخیر راورسیدم.

زمرک هغه ته اوويل:

گوره وروره! کابل کې به ډېر پام کوي غله بيخي ډېر دي او بله دا چې له اړپوټ څخه سيده د پکتيا اډې ته موټر ونيسه او هلته د پټان موټر پيدا کړي ډارپک(سيده) همدلته راشه! د گردېز موټرو کې مه سپاريږه!

تراب وخنډل هغه ته يې اوويل:

-سمه ده لالا دومره خو بلد یم پام می دی ته بی غمه اوسه!

دواړو خدای په امانې واخیسته ، تراب یو بیک شاته واچوه ، سټکېس یې په لاس کې واخیست روان شو.

په کور کې د هغه د راتلو لپاره تیاریانې روانې وې ،

غوټی او ځانګې د کور انګړ جارو کوه ، د ځانګې جارو درنده وه ، پورته کولی یې نه شوه ، له غوټې څخه یې د هغې جارو غوښته ، د کور دروازه خلاصه شوه ، ځانګې ورمونده کړه ، غږ یې کړ!

-پلار مې راغی

زمرک وو ، په لاس کې یې څو پلاستیکونه وه.

ځانګې پلار ته اوویل:

- بابا ماته دې پاپر راوړل؟

زمرک ټیټ شو ، ځانګه یې غږ کې ونیوه.

هغې ته یې اوویل:

- زه مې د نانځکې لور پاپر کله هېرولی شم ، د واسکت جیب ته یې لاس کړ د پاپرو خلته یې راوویسته ، هغې ته یې ورکړه ، هغه له بازار څخه غوښه میوه او میتایې راوړې وه ، ډېر خوشحال وو له ډېرې مودې وروسته یې ورور کور ته راتلو ، غوټې ته یې غږ کړ:

- لورې غوښه مې رواړه کاکا به دې ناوخته راوړسیري ، وړی به وي ، ښه خوندوره یې پخه کړه!

غوټی ورغله ، د غوښې پلاستیک یې واخیست ، پلار ته یې اوویل:

- بابا ټوماتر دې ورسره راوړل ؟

زمرک د هو په ښه سر وخوځوه ، هغې ته یې اوویل:

هغه تور پلاستیک گوري ، همغه کې ټوماتر دي.

زمرک به شیبې په شیبې تراب ته زنګ وهه ، هغه گردیز ته رسیدلی وو ، دوه ساعته لاره پاتې وه ترڅو خپل کور او کلي ته ورسیري ، له گردیز څخه تر پټان ولسوالۍ پورې دوه ساعته لاره ده.

له هغه سره تر گردېز پورې دوه کسان نور هم وه ، هغوی گردېز کې بنکته شول ، تراب مخکې سیت ته بدل شو ، ډرایور موټر ته حرکت ورکړ.

هغه ډرایور ته اوویل:

- لږ ودرېږه یو دوه سپرلی راواخله له تش وتو خو ، ښه ده چې لږ صبر وکړي یو څو کسان راواخلي!

ډرایور په زوره وخنډل ، تراب ته یې اوویل:

- وروره زه له هغو ډرایورانو نه یم چې سپرلی پسې یې سترگې اوځي ، روزي رسان الله دی ، څو اودرېږو نه ، هسې هم ناوخته دی.

تراب ته پرنجی ورغی ، لاسونه یې خولې ته ونيول ، په دوسمال یې خوله پاکه کړه ، شونډې یې وڅوځیدې:

- بې شکه چې روزي رسان الله دی خو الله تعالی موږ ته لاسونه، پښې ، عقل او سالم وجود د دې لپاره راکړی چې د هغه عبادت وکړو او خپلې کورنۍ ته حلاله نفاقه پرې وگټو.

ډرایور وخنډل هغه ته یې اوویل:

- زه نور نه پوهیږم خو زموږ ملایان وایي چې روزی پسې منډې مه وهی.

د موټر ټایر په موږه برابر شو ، تراب ټکان اوځور ، لږه شبیه دواړه غلې وه ، تراب شونډې وڅوځولې چوپټیا یې ماته کړه هغه ته یې اوویل:

- ته پوهیږي! زموږ ملایان د نورې نړۍ له عالمانو سره ډېر توپیر لري، دلته خلکو د اسلام ریښتیني مخ نه دی پیژندلی ، دوی ته اسلام یوازې په ږیره او لونگی کې ښکاري ، ملایان چې وایي روزی پسې منډې مه وهی دا خبره بیخي غلطه ده، موږ پوهیږو زموږ څوږ پیغمبر محمدص د مکې ، شام او نورو ښارونو ترمنځ مالونه وړل راوړل او تجارت یې کوه ، تجارت خلک د گټې لپاره کوي او گټه خلک د دې لپاره غواړي چې روزي پرې لاسته راوړي.

ډرایور د هغه خبرو ته غوږ نیولی وو ، بیا یې پوښتنه وکړه:

- ایا دا امکان لري چې له الله تعالی پرته موږ یو کار وکړو؟

تراب دسمال واخیست په مخ یې تېر کړ ، هغه ته یې اوویل:

- نه دا هېڅ امکان نه لري ، بي شکه چې موږ له الله تعالى پرته هېڅ کار نه شو کولی ، خو الله تعالى موږ ته داسې نه وايي چې تاسو قرار کړئ زه درته روزي کور ته رسوم . هغه فرمايي چې تاسو حرکت کوئ زه به برکت کوم .

که چېرته زموږ مخې ته تياره ډوډۍ ايښي وي ، موږ لاسونه په بغلو کې ټينگ ننوستي وي ، د دې لپاره چې الله تعالى موږ ته ډوډۍ په خوله کې راکوي دا غلطه خبره ده ځکه الله تعالى موږ ته لاسونه د همدې لپاره راکړي چې ويې غځوو ډوډۍ پرې راواخلو.

موږ ته يې دوه لاسونه راکړي ، هر لاس پنځه گوټي لري هره گوټه څو ځايه بندونه لري ، کولی شو چې څو ځايه يې قطع کړو ، دا د څه لپاره؟!

د دې لپاره چې کله ډوډۍ زموږ مخې ته ايښي وي موږ لاس غځوو ، ترڅو ډوډۍ راواخلو ، کله مو چې لاس وغځوه نو ډوډۍ گوټو کې راځلو په گوټو کې يې سره راټلوو که چېرته مو گوټو کې څو ځايه بندونه نه وي موږ به ډوډۍ څنگه خولي ته جوړوله؟

زموږ لاسونه دوه ځايه قطع کيږي يعنې دوه بندونه لري که چېرته نه قطع کيدی زموږ لاسونه سيده پاتې کيدلی ، موږ به خولي ته ډوډۍ څنگه وړله؟

موږ که چېرته يوازې د لاسونو، گوټو او په هغو کې څو ځايه جوړو شوو بندونو ته اوگورو نو پوهيږو چې الله تعالى دغه د يو کار لپاره پيدا کړي ، بي حکمته نه دي.

که الله تعالى انسان د کار او حرکت لپاره نه دی پيدا کړی ، نو بيا يې هغوی ته لاسونه او پښې د څه لپاره ورکول؟

زموږ ملايان وايي چې مرگ په خپله نيټه دی ، له مرگه مه ډارېږئ ، زه هم دا منم ، چې کله الله تعالى او غوښتل مرگ درته راځي ، خو الله تعالى موږ ته عقل راکړی د دې لپاره چې د بنو او بدو ترمنځ فرق پرې وکړو ، او په دې اوپوهيږو چې الله تعالى موږ ته ژوند د دې لپاره راکړی ، چې ژوند وکړو ، نه د دې لپاره چې خپل ژوند ختم کړو.

تراب ډرايور ته مخ واړوه هغه غوږ نيولی وو بيا يې اوويل:

زه تاته يو مثال درکوم! يوځای کې اور لگيدلی ، زه ورځم ځان ورغورخوم او زه دا وایم چې مرگ خو هسې هم په نيټه دی ، دلته چې ماته الله تعالى عقل راکړی هغه د څه لپاره ؟ خو د دې لپاره ، ترڅو موږ اوپوهيږو ، چې اور انسان وژني ، موږ بايد اورنږدې نه شو ، او که بيا هم موږ اور ته ورځو نو ايا الله تعالى به د قيامت په ورځ له موږ څخه دا پوښتنه ونه کړي چې تاته ما عقل د څه لپاره درکړی وو!؟

درايور وټوخل هغه ته يې اوويل:

- وروره نه ته ملا يې نه زه ملا يم ، دې خبرو کې گوتې مه وهه ، هغه څه وايي چې د خدای په کارونو او د بيجلۍ په تارونو کې گوتې مه وهئ.

تراب وخنډل ، له ځان سره يې اوويل: لکه چې زما خبرو خوند ورنه کړ.

درايور ټيليفون له جيب څخه واخيست ، غوږ ته يې نږدې کړ په ټيليفون کې يې اوويل:

- الو مشره څنگه يې! غوښه مې دروانه کړې چې بل چېرې لار نشي ، هملته ودرېږه ، درته به يې وسپارم.

ټيليفون يې قطع کړ ، جيب ته يې واچوه ، راډيو يې چالان کړه ، د خبرونو وخت وو راډيو کې خبر راغی:

(د ښډپټان ولسوالۍ اوسيدونکي د مرکز گردېز او پټان پر لويه لاره د غلو له شتونه سر ټکوي، دوی وايي چې په ياده لاره هره ورځ سلگونه موټر د غلو له لوري اودرول کېږي او د سپرليو پيسې او نور شيان له ځان سره وړي ، دوی په حکومت غږ کوي چې په دغه لاره دې د غلو مخنيوی وکړي)

درايور وخنډل ، ويي ويل:

- دې رزيلانو ته گوره چې دروغ وايي ، موږ هره ورځ په دې لاره څو او راڅو تراوسه مو کوم داسې څه ونه ليدل. راډيو يې بند کړه ، ميموري کارډ يې ورواچوه د نذيه اقبال دغه سندره پکې راغله:

(اخوا شم که دې خوا شم ولاړه يم حيرانه

دواړه په نشه کې دي خبر نه دي د ځانه

اوف اوف زه به ليونی شمه)

د درايور په اوجود کې د سندرې په اوریدو سره مستې څپې خوارې شوې ، يو دوه ځلې يې لاسونو ته چکه ورکړه.

تراب درايور ته په حيراني سره کتل ، نور په خپلو فکرونو کې ډوب وو ، د خپل کور ورور او مور ليدو ته ورخطا وو ، له ډېرې خوښۍ لاره پرې نه ختميدله.

موټر به کله ورو او کله تېز شو ، تراب سړک ته وکتل ډېر په بد حال وو ،خوله يې وڅوڅيده :

- توبه خدايه! څلور کاله مخکې خو دا سړک دومره نه وو خراب ، اوس خو بيخي له کاره لويډلی.

درايوړ يوازې وځنډل نور د سندرې په نشه کې ډوب وو، لاره زياته خرابه وه هغه تراب ته اوويل:

- ستا نوم څه دی؟

هغه ځواب ورکړ: تراب

- ترابه! ته پوهېږې! زما ډېر ملگري دلته سيدکرم کې دي.

تراب وويل:

- بڼه ده ، الله دې درته ژوندي لري.

د دوی مخکې يو بل موټر گرد جوړ کړ ، تراب وتوخل ، شيشه يې پورته کړه.

ناڅاپي درب شو ، د موټر سينه ولږيده.

درايوړ په قهر اوويل:

لعنت خو دې پر داسې سړکونو شي.

بنکته شو ، د موټر لاندې يې سر تيت کړ ، تراب ورته کتل بېرته موټر ته وختو، وروسته يې اوويل:

فکر مې وکړ چې د کتاساري مېرمن دې ډاډه کړه(مات کړ) خو روغ دی.

موټر سرعت کم کړی وو ، تراب خوبوری معلومیده ، د يوې شيبې لپاره به يې سترگې پټې شوې خو چې کله به د موټر ټايرونه په کومه کنده برابر شول ، نو ده به هم ټکان اوځور ، سترگې به يې خلاصې شوې.

په ټوله لار همدې خيالونو او سوچونو په مخه کړی وو ، چې څنگه کور ته ورسيدم ، مورجانه مې غېږ کې نيسم ، په مخ او لاسونو يې بنکلوم ، بيا له لالا بڼه ټينگه غېږه تاووم ، له ځان سره به غلی مسکې شو.

درايوړ تراب ته پام شو ، هغه ته يې اوويل:

- لکه چې ډېر خوشحال يې ؟

تراب اوویل: هونو بعد له ډېر وخته کورته ځم.

ډرایور وخنډل او مخي ته يې کتل.

موټر د پولیسو له پوستي تېر شو ، مابینام تیاره په لږیدو وه ، لږ وړاندې يې ناڅاپه پام شو ، چې دوه موټرسایکلي د سړک په منځ کې ودریدې ، نقاب لرونکي وسله وال د سړک په منځ کې مخامخ د ډرایور خواته د توپک خوله تاوه کړه ، د ودریدو اشاره يې ورته وکړه.

تراب په ورخطايي سره ډرایور ته کتل ، ډرایور هغه ته اوویل:

- ولسي پاڅون کوونکي دي ، اندیښنه مه کوئ!

موټر يې ودروله ، خوله تړلو کسانو د دوی پر سر توپکي ونيوې ، تراب ته د راپیو خبر په وریاد شو او پوه شو ، چې ولسي پاڅون کوونکي نه بلکې غله دي ، د یوه غله له لاس څخه يې توپک ونيوه ، په دواړو غلو يې ډزې وکړې ، یو يې په پښه اوویشته ، بل یو څخه توپک په ځمکه ولوید ، گوډه گوډه منډه يې وهله ، له مخ يې دسمال او غورځید ، بادامي سترگي يې په رانجه تورې کړې وې ، گرگتو اوږده (تاو رتاو) ویښتان يې درلودل ، پلن ببر لاسونه يې وه ، هغه تېښته کړه ، ډرایور په ځمکه پروت توپک ته منډه کړه هغه يې واخیست.

د تراب په لاس کې توپک وو ، لاسونه يې ریډل ، د ډرایور لور ته يې مخ واړوه ، چیغه يې کړه!

- هله راځه چې ځو!

ډرایور ولاړ وو ، څه يې نه ویل.

هغه وروراندې شو: هله راځه چې ځو کنه ولې ولاړ یې؟!

ډرایور لاسونو کې توپک نیولې وو ، تراب ته يې اوویل: راځه موټر ته پورته شه ځو حرکت کوو.

تراب د موټر په لور روان شو ، د موټر دروازه يې خلاصه کړه ، له شا طرفه پرې غږ شو!

- لاسونه ډې پورته کړه ، او توپک په ځمکه او غورځوه!

هغه په حیراني سره شاته مخ واړوه ، ډرایور يې په سر توپک نیولی وو.

د تراب شونډې وڅوځيدې:

- ته هم د دوی سره يې!؟

درايور وځنډل:

- هو که چېرته تا سرزوري نه وی کړي ، شيان دې دوی ته ورکړی وای ، بيا به ما او تا يوځای کور ته لاړ وای ، خو چې تا په دوی ډزې وکړې ، هغه زما شريکان دي نو زه کله دوی داسې پرېښودلی شم ، اوس نو ته له دې ځايه ژوندی نشي تللی ، څوک چې زموږ څهرې اوگوري بيا يې ژوند ناممکن دی.

تراب ورځطا او حيران ولاړ وو ، لږ وروسته د پوستي پوليس راورسيدل ، د تراب سترگي د پوليسو په ليدو وځليدې ، زړه يې ډاډ پيدا کړ ، چې ښه شوه پوليس راورسيدل ، چې کله نږدې شول ، له پوليسو سره يو کس گوډه گوډه پښه وهله ، د دوی په لور روان وو ، هغه کس وو کوم چې شيبه وړاندې تېنټيدلی وو.

د پوليسو مشر د تراب په ليدو سره په زوره وځنډل ، گوډه سړي ته يې اوويل:

- ښه بازه دې په تاسې ډزې کړې وي!؟

قومندان د تراب مخې ته ودرېد.

تراب هغه ته اوويل:

- قومندان صيب دوی غله دي ، غوښتل يې چې زما شيان واخلي ، درايور هم ورسره دی.

قومندان په رشخند سره اوويل:

ښه دوی غله دي! بس ته به غمه اوسه ، زه به يې پل چرخي زندان ته درته وليږم.

قومندان غږ کړ!

- بازه دلته رانږدې شه!

باز گوډه پښه وهله ، ترڅنګ يې ودرېد.

قومندان هغه ته اوويل:

- دې سړي څنگه دا جرات وکړ ، چې پر تاسو ډزې وکړي؟ په دې خبرې سره د تراب په زړه کې کړنگ شو ، رنگ يې ژېړ واوبښت ، هغه ته معلومه شوه ، چې پوليس ډرايور او غله ټول سره يو لاس دي ، د ناهيلۍ کندی ته وغورځيد په زړه کې يې تېره شوه چې نور يې د ژغورلو چانس نشته ، د پوليسو قومندان غټ بېر ويښتان او شاخ بربټونه درلودل ، يو قدم شاته شو ، تراب ته يې په گېډه کې لغته ورکړه ، قومندان ډرايور او گوډ باز د سوکانو او لغتو گذارونه پرې وکړل ، ترهغې چې بڼه پرې ستړي شول.

د هغه له خولې ځکړوي وتل دوی ته يې زاری کولې:

- خير دی ما ، مه وهی ، هرڅه درسره واخلي ، ما پرېږدی چې کور ته لاړ شم.

باز ورنږدې شو ، خوله يې خلاصه کړه:

- کور ته خو به خامخه ځي ، نه رښتيا ځي به نه ، وړل کېږي به.

تراب هغه ته اوويل:

- خير دی ما پرېږدی کور کې مې مور راته په تمه ده.

باز وخنډل ، ترې پورته شو.

د هغه جیبونه يې ولټول ، پنځوس درهم او اته زره افغانۍ يې له جيبه ترې اوويستي، تلفون او نور هغه شيان چې د کور لپاره يې اخیستي وه ټول يې ترې واخيستل.

باز له ډرايور څخه ټوپک واخيست ، د هغه په سر يې کېښود.

د تراب زني لږزه کوله، د بې وسه انسان په څېر يې له دوی څخه د خلاصون خيرات غوښت ، له بدن يې دم دوک ختلی وو ، سترگې يې رډې راوتلي وې مخې ته يې مور او کور تاویدل.

بيا يې اوويل:

- خير دی ما پرېږدی چې کور ته لاړ شم.

باز گوتې ته زور ورکړ ، په هغه يې ډز وکړ ، تراب ولویده ، له سترگو يې غټ رايه څاڅکي پر څړه ځمکه پرېوتل ، سترگو ته يې د مور څلور کاله پخوانی انځور تاویده راتاویده ، وروستی ساه يې اوويسته. سترگې يې سره ورغلې

زمرک په اندېښنه کې وو ، تراب بايد کورته وختي رسيدلی وای ، درې ساعته کېدل چې هغه ته يې زنگ وهه خو تليفون يې بند وو.

د کور ټول غړي ورخطا وه ، د تراب مور اودس وکړ په جاينماز پرېوته ، خدای تعالی څخه يې د تراب سلامتيا غوښته.

د شپې نهه بجې وې ، د زمرک زړه بې صبره شو ، مور ته يې غږ کړ:

- بابو زه ځم ، ته مه خفه کېږه تراب ورور مې روغ رمت راولم ، کېدای شي لاره کې يې موټر خراب شوی وي ، زه به يې پوښتنه وکړم.

له کوره اووت ، د ولسوالۍ بازار ته لاړ ، هلته يې د کابل په اډه کې د خپل ورور پوښتنه وکړه

ټول په دې خبر وه ، چې ورور يې په لاره کې د غلو له لورې وژل شوی خو چا هغه ته احوال نه شو ویلی ، زمرک پوه شو چې څه خبره شوي.

ټولو ته يې اوويل: د خدای په خاطر چې هرڅه شوې وي ماته اووایی ، په ورور مې څه شوي؟

يو کس رامخکې شو زمرک يې گوښه کړ ټوله خبره يې ورته وکړه ، شيبه وروسته د زمرک چينغو په بازار کې د غم شپيلۍ وغږوله ، د کليوالو موټر يې کرایه کړ ، د سيدکرم په لور زمرک او يوڅو نور کليوال ورسره روان شول، مور يې د زامنو په ورکيدو سره په اندېښنه کې وه شيبه په شيبه يې ژړل ، غوټۍ يې ترڅنگ ناسته وه ، هغې ته ويل:

- انا جاني ژاړه مه کاکا او پلار به مې راشي.

شپه ناوخته وه خو د تراب او زمرک درک نه وو د شپې دولس بجې وې زمرک او کليوال يې سيدکرم ته ورسيدل د پېښې په ځای کې يوازې وينې پاتې وې د تراب جسد د پوستي پوليسو د ولسوالۍ روغتون ته انتقال کړی وو.

دوی روغتون ته ورغلل ، زمرک د تراب له سره څادر لرې کړ هغه ژړل کليوالو تسليت ورکوه

کوم قومندان چې د تراب وژلو کې له باز سره يوځای وو ، زمرک ته يې د قاتلينو د نيولو ډاډ ورکوه.

سهار زمرک او کلیوالو یې د تراب جسد واخیست د کور په لور روان شول د زمرک له سترگو په ټوله لاره اوښکې بهیدې.

کلیوالو ورته ډاډ ورکوه ، هغه ویل: چې زه به بابو ته څه وایم! هغې ته ما اوویل چې تراب درته روغ رمت راولم ، په مخ یې د ځادر پیڅکه تېره کړه اوښکې یې پاکې کړې.

مور یې ټوله شپه په ویښه او اندیښنه کې تېره کړې وه ، د زامنو د راتلو په تمه وه.

د ورځې نهه بجې وې ، د دوی په کور کې بروبډار جوړ شو ، د کلي ښځې د تراب جسد راوړلو څخه مخکې د دوی کورته ورغلي وې.

مور یې د ښځو په ورتلو سره ورخطا وه ، لاسونه یې ریډل ، خبرې یې ستوني کې بندیدې.

له ښځو یې همدا پوښتنه کوله: په تراب زوی مې څه شوي! زوی مې چېرته دی؟ هیڅ ښځې دا جرات نشو کوی چې اصلي خبره ورته وکړي.

د کور ستره دروازه خلاصه شوه ، ماشومانو منډې کړې ، غږ یې کړ!

- هلی تراب یې راوړ!

د تراب تابوت یې د کور په دروازه دننه کړ ، مور یې د تابوت او کټ په لیدو چیغې کړې ، دومره چیغې یې اووهلې چې د ټول کلي د سترو وړو له سترگو اوښکې وبهیدې ، چیغو یې د اسمان پرېښتې وژړولې د کلي مرغانو او بلبلانو د غم سندرې زمزمه کولې.

د تراب د مرگ کال پوره شوی وو.

زمرک انگر کې په زاړه کټ ناست وو ، په فکرونو کې ډوب وو ، د کور دروازه ټک ټک شوه ، هغه خولې په سر کړه ، ستړی غونټې د یالاه په ویلو سره له خپل ځایه جیگ شو ، د دروازې په لور روان شو ، غږ یې کړ! - څوک یی!

د دروازې له شا یو کس ځواب ورکړ:

- زه یم ، تورگل

زمرک دروازه خلاصه کړه ، له تورگل سره يې ستړې مشي وکړه ، هغه ته يې اوويل:

څه خبره ده تورگله ، څنگه دې پېښه راوکره ؟

تورگل اوويل: زمرکه ، نن د اوبو وار ستا دی ، سبا ته د بر کلي اخترگل وار دی ، ما ويل خبر دې کړم چې بيا ونه وايي.

هغه د تورگل په مټ لاس کېښود ، شونډې يې وخوځېدې: ښه شوه تورگله ، چې راپه ياد دې کړه ، کنه زما څخه خو خپل وار بيخي هېر وو.

تورگل اوويل: زه اوس ځم ، د غواو لپاره واښه راوړم ، ماته کوم خدمت وي امر کوه.

زمرک هغه ته اوويل: تورگله چېرته ځي! چای به دې څکلی وو بيا به تللی وي.

تورگل په خدا شو ، شونډې يې خلاصې کړې: زمرکه ، نن نه کېږي ، قرض دې وي کوم بل وخت.

زمرک کور ته د ننه شو په کټ کې کېناست ، سوچونو او فکرونه په مخه کړ.

مور يې راغله ، ترڅنگ يې کېناسته: زمرکه زويه څه خبره ده خفه معلومېږي؟

هغه مور ته ورنږدې شو ، د هغې لاسونه يې ونيول:

- بابو يوه خبره ما ډېر ځوروي ، کله چې اسلام يو کار منع کړی وي، موږ هغه کار ولې ترسره کوو؟

مور يې وخنډل هغه ته يې اوويل: ولې زويه موږ کوم داسې کار کړی چې زموږ دين منع کړی او موږ يې ترسره کوو؟

- بابو اسلام وايي، انسان مه وژنی ، موږ يې وژنو.

بل انسان ته ضرر مه رسوئ موږ يې رسوو.

د بل چا حق مه خورئ، موږ يې په کيسه کې نه يو.

وايي چې د بدل نکاح نشته موږ يې ترسره کوو.

په اسلام کې د خور لور په بدو کې ورکول حرام دي موږ يې ورکوو.

وايي چې هلک او انجلۍ دې په خپله خوښه واده وکړي موږ د هغوی خوښه په نظر کې نه نيسو.

اسلام ولور اخیستل حرام گرځولي موږ یې اخلو.

بابو دا نو څنگه مسلماني شوه؟

موږ بیا په کوم دلیل جنت ته د تللو ادعا کوو؟

په کوم دلیل له الله تعالی څخه د بڼې ورځې تمه لرو؟

موږ یې غلې وه بیا یې هغه ته اوویل: زویه دا خبرې دې ولې وکړې؟

زمرک اوویل: بابو هسې زړه مو راډک شو ، هغه ملک صیب ، د تراب خسر څو ورځې مخکې راغلی وو ، ویل یې د تراب د مړینې کال پوره شو ، تاسو باید یوه پرېکړه وکړئ.

موږ یې په ژاړه شوه له خولې یې د تراب زوی د مرګ دردونه اووتل: اخ ترابه زویه اخ!

زمرک موږ په غېږ کې ونیوه هغې ته یې اوویل

- ژاړه مه موري.

د دروازي ټک ټک شو ، زمرک پاڅیدو ورځی ، د جومات امام وو ، د ملا په لیدو حیران شو ، هغه ته یې اوویل: ملاصیب پخیر راغلی څنگه دې زموږ د خوارانو جونګرې ته زړه وکړ؟

ملا وځنډل شونډې یې وڅوځیدې: استغفرالله زمرکه دا ته څه وايي! زه خو هر وخت غواړم چې دلته راشم خو ستونزې زیاتې دي ، نه اوزگارېږم ، زمرکه د دې لپاره راغلم چې هغه د تراب خسر نن جومات ته راغلی وو ، ویل یې چې زمرک ته ورشه ، او هغه موضوع باندې خبرې ورسره وکړه.

زمرک اوویل: اه ملک صیب ، تا څه اور اخیستی ، چې تراب ژوندی وو ، راکوله دې نه ، اوس دې بیا صبر نه کېږي.

هغه سور اسویلی اوویست

- سمه ده ملاصیب راځه چې څو حجرې ته هلته به وغږیږو

دواړه روان شول ، حجره کې یې د نیم ساعت لپاره سره مجلس وکړ ، وروسته پاڅیدل د زمرک شونډې وڅوځیدې ، ملا ته یې اوویل: ملک صیب ته اووايه چې زه بیا په خپله درځم بل چاته به ضرورت نه وي چې راوږي ليري.

ملا اوویل سمه ده زه به ورته اووایم ، هغه د جومات پر لور لار ، زمرک د زاړه کټ په لوري روان شو.

کېناست خفه معلومیده ، مور ترې پوښتنه وکړه: زویه څه خبره ده ملاصیب څه ویل ؟ هغه وتوخل: بابو د تراب خسر رالپړلی وو.

مور یې په ژاړه شوه ، زمرک ورنږدې شو هغې ته یې اوویل: مورې ژاړه مه ، کمزوري کېږي ، سینه دې هسې هم خرابه ده ، توخی درجګیږي.

(د پښتنو په ډېریو سیمو کې دا رواج دی چې د مړه شوي کس کوژدن به د یاد کس له ورثاوو څخه کوم کس ځان ته په نکاح کوي پرېښودل او بل چاته ورکول یې بې غیرتي او شرم ګڼل کېږي)

د ورور مرګ، غریبي او بي وسي او له بل طرفه هغه دودیز مجبوریت چې د خپل ورور کوژدن باید ځان ته په نکاح کړي ، د زمرک ژوند له ستونزو سره مخ کړی وو ، که داسې یې نه وی کړي نو خلکو پیغورونه ورکول ، زمرک همداسې وکړل د تراب کوژدن یې ځان ته په نکاح کړه ، که څه هم د ده خوښه نه وه.

ورځې او شپې وتې ، له نوي مېرمنې سره د زمرک د واده کال پوره کیدو.

نیمه شپه وه مېرمنې یې غږ کړ: زمرکه زه ښه نه یم.

هغه زر پاڅیدو ، مور ته یې منډه کړه.

هغې ته یې غږ کړ: بابو ، وه بابو ! اینګور دې ناروغه ده ،

مور یې پاڅیده د هغې ترڅنګ ورغله ، شیبه وروسته یې زمرک ته اوویل:

- زویه د ماشوم زیږیدو وخت یې دی ، باید ډاکټرې ته یې بوځو.

زمرک د واسکت له جیبه تلیفون واخیست ترڅو د موټر واله ته زنگ اووهي ، انتن نه وو سیګنالونه قطع وه ، هغه ته ورپه یاد شوه ، چې پرون طالبانو مخابراتي ستنه په بمونو الوځولي ، خوله یې په قهر خلاصه کړه:

- لعنت خو دې ستاسو پردې جهاد شي.

مور يې ورته پام شو هغه ته يې اوويل:

- زويه څه خبره ده؟

زمرک سړ اسويلی اوويست ، ځواب يې ورکړ:

- مورې پروڼ طالبانو ستنه الوزولي شبکې کار نه کوي ، غوښتل مي ډرايور ته تليفون وکړم ، خو نه کيږي.

غوټی او د هغې مور د زمرک د نوي مېرمنې ترڅنگ ناستې وې ، څانگه هم راپاڅيده د هغوی ترڅنگ کېناسته.

زمرک ځادر په مټ واچوه ، تېزه رڼايې يې له ځان سره واخيسته ، مور ته يې اوويل:

- زه بر کلي ته خم ، چې يو موټر راپيدا کړم.

هغه په لاره تېز تېز قدمونه وهل ، يو کور ته يې غږ کړ ، د کور له منځه يوې زړې ښځې اواز کړ:

- څوک يې؟

زمرک ځواب ورکړ زه يم ، زمرک ، اتل مي پکار وو. ښځې هغه ته اوويل:

- په اتل باندې څه کوي؟

هغه ځواب ورکړ:

- مېرمن مي ناروغه ده ، که موټر تر بازاره پورې راسره بوځي.

هغې اوويل: اتل په کور کې نشته.

زمرک له هغه ځايه روان شو ، يو بل کور ته ورغی له هغه کور څخه هم يوې ښځې ځواب ورکړ زمرک ته يې اوويل:

دوه ورځې مخکې طالبانو د کلي يو موټر د شپې په بېم والوزولو ، خاوند مي نشي درسره تللی ، په خپله خو څوک د مرگ خولې ته نه ورځي.

هغه د يو څو نورو کورونو دروازي هم ټک ټک کړې ، خو هيچا موټر بولو ته ، زړه ورسره ښه نه کړ.

چا ورته ويل: چي لاره كي طالبانو ماینونه خای پر خای کړي ، چا ويل چي موټر او يا د موټر خاوند په کور کي نشته ، هغه په ناهيلي سره روان شو.

کور ته لاړو ، مور يي اوويل:

- څنگه شو زمرکه زويه موټر دې راوست؟

زمرک د نه په بڼه سر وخوځوه وی ويل:

- د طالبانو له ډاره هيڅوک راسره نه ځي وايي لاره کي يي ماینونه ښخ کړي.

مور يي شونډې وخوځولي:

- الله خو دې طالبان په قهر اخته کړي ، له موږ غريبو خلکو څه غواړي؟

زمرک ناهيلي ولاړ وو ، مېرمنې ته يي کتل د هغې وضعيت خراب وو. له درده يي چيغې وهلې ، د زمرک مور د هغې ترڅنگ ناسته وه ، د هغې لاسونه يي نيولي وه ، ويل يي صبر وکړه لورې هرڅه به تېر شي.

ټول له هغې څخه تاو وه ، چا خبرې نه کولې يوازي د ناروغې مېرمنې زگيرويو چوپتيا ماته کړې وه.

زمرک بهر له ځان سره يوازي د کټ په څنډه ناست وو.

له کوتې يي د مور چيغې واوريدې:

- لورې! لورې!

زمرک ورخطا شو ، منډه يي کړه ، په مور يي غږ کړ:

- بابو څه خبره ده ، څه شوي؟

مور يي په ژرغوني غږ اوويل: زويه په لور مې څه کيږي ، بايد يو کار وکړو چي هغه ډاکټري ته بوځو.

هغه تاو راتاو شو ، لاره ترې ورکه وه ، له کوره اووت د سيمه ييزو پوليسو پوستې ته وروان شو ، کله چي ورنږدې شو له هغې خوا د ټوپک بلوت اووهل شو ،

د درېش غږ يي واوريد ، زمرک خای پر خای ودرید.

يو کس ورته نږدې شو ، د ټوپک خوله يې د ده په طرف نيولې وه ، په هغه يې غږ کړ:

- لاسونه دې پورته کړه ، څوک يې ، او دلته په دې وخت کې څه کوي؟

زمرک ځواب ورکړ:

- زمرک يم ، په کور کې مريضې لرم تاسو ته راغلم ، چې له ماسره مرسته وکړئ.

د پوستې له منځه يو بل کس غږ کړ:

- ملگریه موږ ډاکټران نه يو ، ډاکټر ته ورشه!

زمرک اوويل: زه پوهېږم چې تاسو ډاکټران نه يې خو موټر ته ضرورت لرم.

هغه يې پوستې ته د ننه کړ ، هلته يې ټوله خبره ورته وکړه ، شيبه وروسته د سپينې رنجري گروپونه ولږيدل

څلور تنه عسکر بډۍ ته وختل ، يو کس د موټر ستيرنگ ته کېناست ، زمرک د ډرايور ترڅنگ مخکې سيټ ته وختو.

هغه کور ته ورسيد ، منډه يې کړه ، مور ته يې غږ کړ:

- بابو زه راغلم ، هلې راحۍ چې خوا!

کوټې ته د ننه شو ټولو ژړل ، زمرک په حيراني سره دوی ته کتل پوښتنه يې وکړه:

- بابو ولې ژاړی؟ راحۍ چې څو کنه!

مور يې هغه ته اوويل:

- هغه مړه شوه

زمرک اوويل: څه! هغه مړه شوه!؟

ديوال ته يې تکیه اووهله ، شيبه په همغه ځای کې ولاړ وو ، وروسته هغې ته ورنږدې شو د مېرمنې سترگې يې پټې وې ، حرکت يې نه کوه ، ساه يې ورکه وه، بيا يې ماشوم ته وکتل هغه هم بې حرکته وو.

د هغه له سترگو اوښکې توی شوې.

د هغې ترڅنگ خاموش ناست وو، ټولو ژړل، د موټر رېنگ شو ، زمرک اوښکې په لستونې پاکې کړې ، پاڅیده له کوره بهر شو د پولیسو ترڅنگ ورغی.

پولیسو هغه ته اوویل:

- زمرکه څه خبره شوې! راضي کنه.

زمرک اوویل:

- مېرمن مې مړه شوه.

پولیس هک پک ودریدل ټولو اوویل:

- انا الله وانا اليه راجعون

يو کس رامخکې شو د زمرک په مټ يې لاس کېښود ، هغه ته يې اوویل:

- زمرکه مه خفه کېږه د الله تعالی امر به همداسې وو.

د موټر له بادی څخه عسکر غږ کړ:

- قومندان صیب باید چې لار شو هلته ملگري یوازې دي هغوی ته باید ورشو.

دوی ټول موټر ته وختل د موټر لایتونه ولگیدل او روان شول.

له کوره د ژړا اوازونه پورته کیدل، زمرک ښه شیبه د دروازې مخې ته ناست وو له ځان سره يې وژړل ، بیا يې اوښکې پاکې کړې ، کور ته دننه شو ،کوټې ته ورغی ټولو ته يې اوویل:

- ژاړئ مه ، پاڅیږئ کور پاک کړئ ، نور کارونه سمبال کړئ

زه ځم چې د مېرمنې پلارگانی مې راخبره کړم.

د اوړي ټکنده گرمي وه زمرک له ښاره راغی اوجود يې لوند خيشت وو خولو يې په ځان کې وچ ځای نه وو پرېښی ، ایمل خان منډه کړه د زمرک په لاس کې د الف ب

سپپاره وه د هغه له لاسه يې واخيسته ، ژر يې د سپپارې ورقې واړولې ، ځانگې ته ورغې هغې ته يې اوويل: خورې پلار مې ماته سپپاره اديه كړه.

ايمل خان د كلي په جومات كې سېك شروع كړ.

د څيركتيا او تكړه توب صفتونه يې په ټول كلي كې كيدل ، زمرک خپل زوی ته خوشحال وو ، هغه ته يې لوی ارمانونه لرل ، غوښتل يې چې زوی يې ډاکټر شي.

هغه پټو ته د ويالي پاكولو لپاره تللی وو ، كورته د ننه شو په لاس كې يې لور او بېلچه وه ، لور يې د ديوال په سوري كې ځوړند كړ ، بېلچه يې د كاله په كونج كې ودروله ، پښې او د پرتوگ خولې يې په خټو ككړې وې ، په انگر كې يې يو خوا بل خوا وكتل ، څوك نه وه غږ يې كړ!

- غوتی لوري! له غږ سره سم ټوخي ونيوو.

غوتی له کوتي راووته ، د پلار مخي ته ودریده ، هغه ته يې اوويل:

- بابا راغلم څه دې ويل ؟

زمرک هغې ته اوويل:

- لوري اوبه راوړه چې پښې مو په خټو ككړې دي.

غوتی سترگې لاندې وغږولې د هغه پښو ته يې وكتل پوښتنه يې وكړه:

- بابا دا ولي؟

هغه ځواب ورکړ:

- لوري د پټو وياله له خاورو ډكه شوې وه هغه مو پاكوله.

غوتی اوبه راوړې ، زمرک پښې اومينځلې ، په برنډه كې هوار غولي باندې كېناست

ايمل خان ، ځانگه د زمرک مېرمن او مور يې له کوتي راووتل ، ټول يوځای په غولي ناست وو ، زمرک ايمل خان ته اوويل:

- زويه جومات ته تللی وې؟

- هو بابا تللی ووم.

- افرين زويه تكړه شه چې قران شريف دې ختم كړ بڼايسته موټر درته اخلم

ایمل خان موسکی شو هغه ته یې اوویل:

- بابا جامې به هم راته اخلې.

زمرک موسکی شو: سمه ده زویه درته اخلم یې ، د ایمل خان په ویښتانو کې یې ګوتې وهلې هغه ته یې اوویل: زویه یوه ورځ به مشهور ډاکټر یې له لرې لرې ځایونو به خلک درته راځي.

ټولو وخنډل د ایمل خان مور له خندا وروسته خفه معلومیده ، زمرک هغې ته پام شو خو څه یې ونه ویل

وروسته چې یوازې شول له هغې څخه یې د خفګان پوښتنه وکړه.

هغې زمرک ته اوویل:

- ستا ارمان دی چې ایمل خان سبق اووایې او ډاکټر شي خو زه ډارپرېم ، چې غریبي ستا دغه ارمان نیمګړی نه کړي.

هغې به هر وخت زمرک ته د غریبي یادونه کوله او ویل به یې چې تعلیم پیسو ته ضرورت لري د پیسو لپاره یې د غوټې د واده کولو خبره هغه ته کوله خو زمرک یې مخالفت کوه او ویل به یې ولور اخیستل حرام دی زه یې نه اخلم.

زمرک د پولې پر سر ناست وو د مېرمنې خبرې یې په ذهن کې تاویدې ، هغه له ځان سره اوویل ولور حرام دی، نو زه یې څنگه واخلم؟! له ځایه جیګ شو روان شو په لاره یې همدا سوچونه کول، بیا یې پرېکړه وکړه چې اوس به د غوټې ولور واخلم ، کله چې وسي(شتمن) شوم بېرته به یې غوټې ته ورکړم.

غوټې د شپاړسو کلونو وه خلک یې کله کله مرکې ته راتلل خو زمرک د غوټې لپاره باسواده، هوښیار او دینداره هلک غوښتو ، شتمنه کورنۍ هم اړینه وه ځکه د ایمل خان د تعلیم لپاره باید زمرک په لوړ ولور واده کړي وای ، زمرک غوټې د کلي یوې شتمنې کورنۍ ته په اته لکه افغانۍ ورکړه ، د واده موده یې کال وروسته وټاکله او پیسې به یې د همدې کال په موده کې ورکولې ، هغه د لوړ لپاره د ښې کورنۍ په موندلو او د زوی د تعلیم لپاره د پیسو په پیداکیدلو خوښ وو

د زمرک مور ناروغه شوه ، ورځ تر بلې کمزوري کیده. هغه د مور لپاره اندېښمن وو ، هره ورځ يې د کلي ډاکټر ته بوتله ، گټه يې نه کوله خو ځلې يې د ولسوالۍ روغتون ته بوتله خو کومه نتيجه يې ورنه کړه يوخوا غريبې بل خوا د مور رنځ او درد ، زمرک سخت ځورولو ، هغه مجبور شو چې د مور تداوی لپاره د غوتۍ له خسرگانی څخه پیسې واخلي د غوتۍ خسرگانی ورته په لومړي ځل پنځوس زره افغانۍ ورکړې ، زمرک په پیسو د کور لپاره لږ څه خوراکي توکي واخيستل او په پاتې پیسو يې مور خوست ولایت ته د تداوی لپاره بوتله ،

کور يې ایمل خان ته پرېښود ، چې دې وخت کې د پنځو کالو شوی وو.

دوی هلته دوه ورځې تېرې کړې ، مور يې ډاکټر ته بوتله کله چې ډاکټر ته ننوتل ، کارېگر وټوخل ډاکټر هغه ته وکتل ، کارېگر ډاکټر ته اشاره وکړه ، چې د لرې دي.

یعنې له لرې ځای څخه راغلي ، (ځینې ډاکټران د پیسو لپاره داسې کار کوي کله چې پوه شي مریض يې د لرې سیمې دی بیا نو ورته بڼه پریمانه درمل ورکوي) ډاکټر د کارېگر په اشاره پوه شو ، د زمرک مور ته يې د پنځلس زره افغانیو نسخه ورکړه ، شل ورځې وروسته يې بیا اوغوښته.

دوی کور ته راغلل ، مور يې شل ورځې درمل اوخوړه خو فرق يې ونشو ، درد يې ورځ تر بلې زیاتیده زمرک بیا د غوتۍ خسرگانی څخه د پیسو غوښتنه وکړه هغوی ورته څلوېښت زره افغانۍ ورکړې ، همغه ډاکټر ته ورغلل ، زمرک ډاکټر ته د مور درد د زیاتیدو اوویل.

ډاکټر په غوسه شو ، د تمثیل پانه يې خلاصه کړه. زمرک ته يې اوویل:

- کومه نسخه چې ما درکړې وه ، هغه مو په مور سمه نه ده خوړلي نو درد به يې څنگه ارام شي؟

زمرک اوویل: ډاکټر صیب کوم ډول چې تاسو راته ويلي وه همغه ډول ما په خپلو لاسونو مورته دوا ورکوله

ډاکټر پلاستیک ته لاس کړ یو پاکټ گولی يې راواخیستي د هغه مخې ته يې ونيوې.

- دا مو څنگه ورکولې؟

زمرک اوویل: ورځ کې یوه گولی.

ډاکټر وخنډل: گوره کنه زه دروغ نه وایم ، دا ورځ کې دوه گولی دي تاسو یو ورکړې.

هغه فکر یوور له ځانه سره یې اوویل:

- کیدایشي ډاکټر سمه خبره کوي.

ډاکټر ورته دا ځلي ډېر معاینات وکړل ، درمل یې هم بڼه ډېر ورکړل ، کله چې زمرک د حساب پوښتنه وکړه.

د حساب مسوول هغه ته د شل زره پنځه سوه اتيا افغانیو اوویل ، هغه حیران شو حسابدار ته یې اوویل: دومره پیسې د څه شي شوي؟!؟

حسابدار هغه ته د معایناتو نمونه اخیستل:

- پلانکي ټیسټ دومره قیمت لري ، پلانکي دومره ، پلانکي درمل دومره ، پلانکي دومره ، حساب یې ورته پوره کړ.

هغه مجبور شو چې ورسره ويې مني ، جیب ته یې لاس کړ پیسې یې ورکړې ، حسابدار اوویل:

- اتيا افغانی دي ستا لپاره تخفیف وي.

زمرک طرخه خندا وکړه روان شو.

دوی هلته د لږ پاتي کډلو وروسته کورته راغلل

منی وو د خزان سپیره بادونو د ونو نازکي پاني غورځولي ، بزگان په پټيو کې د حاصلاتو په راټولولو مصروف وو ، ایمل خان له خپل پلار سره د پټو په کارونو کې مرسته کوله ، دوی هم د نورو بزگرانو په شان پټو کې مصروف وه.

ایمل پام شو چې څانګه په منډه د دوی خواته روانه ده. پلار ته یې اوویل:

- بابا څانګه راغله.

زمرک وکتل څانګه د دوی په لور روانه وه ، کله چې ورسیده نو له ستړیا یې غږ بند بند کیده:

- بابا بابو ، بابو!

زمرک هغې ته اوويل:

- لوري څه خبره ده سم اووايه ، بابو ما غواړي؟

ځانگې بيا خوله خلاصه کړه په تتوي لهجه يې اوويل: بابو ته مې دردونه زيات شوي ، له درده چيغې وهي. زمرک زر د کور په لور روان شو ، گړندي گامونه يې اخيستل ، کله چې کور ته ورسيدو ، مور يې په بدحال وه ، د کلي ډاکټر ته يې بوتله هغه ورته د ولسوالۍ روغتون ته د تللو اوويل ، هلته يې بوتله ، روغتون کې يې د درد پيچکاري ورکړه ، لږ ارامه شوه ، شيبه وروسته يې دردونه بيا راپورته شول ، د روغتون ډاکټرانو زمرک ته مشوره ورکړه ، چې مور دې پيښور ته د تداوی لپاره بوځه ، هغه پرېکړه وکړه چې مور پيښور ته بوځي.

پيښور ته يې د تللو اراده وکړه ، خوله پټيو څخه د حاصلاتو راټولولو وخت وو ، او بل خوا له ده سره پيسې نه وې ، مجبور وو چې مور بوځي ، د غوټې له خسرگاني يې بيا پيسې وغوښتې ، هغوی هم ، نه ورته ونه ويلې ، يو لک افغانۍ يې ورکړې ، پټي يې مزدورانو ته په مزدورۍ ورکړل چې هغوی يې ورته راټول کړي.

زمرک مېرمن او مور يې د پيښور په لور روان شول. لومړی کابل بيا ننګرهار ته لاړل ترڅو ويزه ولگوي او د تورخم له لارې پيښور ته لاړ شي ، په لاره کې يې د مور وضعيت نور هم خراب شو.

جلال اباد ته ورسيدل ، د قونسلگرۍ په مخ کې بنکته شول ، هغه په قطار کې ودریده ، د خلکو بروبډار ، د پوليسو له لوري د ښځو سره ناوړه چلند، د کميشنکرانو گرم تجارت او د مور دردونو هغه مجبور کړ چې له قطار څخه بېرته بيرون شي.

د انتظار پر ځای يې کميشنکرانو ته پيسې ورکړې ترڅو ژر ويزه ورته ولگوي ، د دريو کسانو د ويزې اخيستو لپاره يې شل زره افغانۍ ورکړې ، ورځ يې جلال اباد کې تېره کړه ، بيا د پيښور په لور روان شول ، پيښور ته په رسيدو سره ډاکټر ته ورغلل ، تېرې د درملو نسخې چې مور يې خوړلي وې ټولې يې ډاکټر ته وښودلې ډاکټر يې د مور معاینات له سره وکړل ، له معایناتو وروسته ډاکټر زمرک او غوښت هغه ته يې اوويل:

- تاسو مو مور ته سخت او بې ځايه درمل زيات ورکړي حالت يې ځکه دومره خراب شوی ، او بله دا چې مور دې بايد عمليات شي.

زمرک د ډاکټر په دوهمه خبره پوه نه شو ډاکټر ته يې اوويل:

- ډاکټر صيب دا عمليات چيشی دي؟

ډاکټر وخنډل هغه ته يې اوويل: افريشن يادوم

هغه د دې خبرې په اوریدو سره حيران شو ويې ويل:

- د کوم ځای افريشن ډاکټر صيب؟

ډاکټر هغه ته اوويل:

- د مور د زړه ولونه دې بند دي که افريشن نه شي ستونزه يې نوره هم ډيريري ، او دغه افريشن خطرناک هم دی پنځوس فيصده يې د مرگ وېره هم شته.

زمرک غلی وو

ډاکټر هغه ته اوويل:

- ته مشوره وکړه او د روغتون د عملياتو بخش له مدير سره بيا پرې وغږېده.

هغه باندې اووت ، له ډېر فکر کولو څخه وروسته يې له ځان سره اوويل:

- بله لار نشته بايد چې د مور افريشن وکړم.

د عملياتو مسول کس ته ورغی ، خبرې يې سره وکړې ، مسول کس د عملياتو لگښت په اړه زمرک ته اوويل:

- بڼاغلپه په افريشن باندې څلور لکه کلداری مصرف راځي. د زمرک رنگ ژېړ واوښت په مخ کې يې وينه نه وه ، پښې يې په ځان پورې ټولې کړې په حيراني سره يې اوويل:

څلور لکه کلداری؟!

مسول کس ځواب ورکړ:

هو صيب همدومره مصرف درباندي راځي.

زمرک اوويل:

سمه ده زه بيا راحم له ځايه پورته شو.

د غوتی خسروگانی ته يې زنگ اووه د مور د عمليات کيدو يې ورته اوويل ، د هغوی ځواب منفي وو ، د څلور لکه کلداریو پيدا کيدل ورته ستونزمن وو.

هغه ناهیلی وو ، باندې اووت جومات ته لار ، اودس یې وکړ د لمونځ څخه وروسته په جومات کې ناست وو. سوچونو او فکرونو په مخه کړی وو.

موبایل ته یې زنگ راغی ، د غوټې له خسرګانې څخه وو ، ځواب یې ورکړ هغه ته یې اوویل:

- زمرکه پیسې مو له بل چا څخه په قرض او غوښتنې په دوه ورځو کې به یې درته ولیږو.

د زمرګ سترګې وځلیدې ، له خدایه یې شکر اوویست.

دوه ورځې یې د پیسو لپاره انتظار وکړ ، پیسې یې تر لاسه کړې د مور عملیاتو لپاره یې وخت واخیست.

مور یې د عملیاتو لپاره کوټې ته د ننه کړه ، هغه اودس وکړ خدای تعالی ته په سجده شو له هغه څخه یې د مور شفاء او سلامتیا غوښته ، پس له اوږده عملیاته ، ډاکټر د زمرګ مخې ته ورغی ، هغه ته یې د مور د بریالیتوب اوویل ، زمرګ ودریده له سترګو یې اوبنګې توی شوي ، ډاکټر یې په غېږ کې ونیو له خدایه یې شکر اوویست.

څو ورځې یې پېښور کې تېرې کړې ، مور یې له پخوا ښه شوي وه.

ډاکټرانو له روغتون څخه روخصت کړل ، دوی د کور په لور روان شول زمرګ په جیب کې پیسې وشمیرلې ، له څلورلکه کلدارو او یو لک افغانیو څخه پنځلس زره افغانی او اته زره کلدارې ورسره پاتې وې ،

کور ته راغلل

د کلي خلک او د غوټې خسرګانې یې د مور پوښتنې ته ورغلل ، د غوټې خسرګانې له موقع نه په استفادې سره زمرګ د واده د بندوبست خبره وریاده کړه ، هغه ورسره اومنله خو د واده لپاره یې باید چې غوټې ته شیان اخیستې وای ، د غوټې خسرګانې پوهیده چې له زمرګ سره پیسې نشته ، کومې پیسې یې چې په دوی پاتې وې هغه یې هم ورکړې ، چې د واده لپاره تیاری پرې وکړي.

زمرګ پټو ته لار ، د توت ونې لاندې سیوري ته یې پناه یوړه ، غلی ناست وو ، فکرونو په مخه کړی وو.

غوبنتل يې چې د غوتې په پيسو د ايمل خان تعليم وکړي ، خو ډېرې پيسې يې د مور په ناروغۍ باندې مصرف شوې ، او کومې چې پاتې وې هغه يې د غوتې د واده لپاره ساتلي وې.

همدا سوچونه او فکرونه يې کول ، يو کس له ورايه پرې غږ کړ ، زمرکه څنگه دې توت ته ډډه وهلې او داسې خپه خپه ناست يې ؟

زمرک پورته شو ويي خندل:

نه تورگله خفه نه يم هسې ماته پوښتنه پيداشوه د هغې په فکر کې ووم. تورگل موسکې شو هغه ته يې اوويل : زمرکه دا څنگه پوښتنه ده چې ته يې دومره د فکر په سمندر کې ډوب کړی يې؟؟

- تورگله هسې ما فکر کوه کوم کار چې موږ غواړو هغه نه کيږي بلکې کوم کار چې موږ نه غواړو هغه پيښيږي ، چې دا ولې!؟

- زمرکه ته غواړې چې تقدير بدل کړي!؟

- انعوذبالله تورگله دا څه وايي ، تقدير خو د هر انسان لپاره د نړۍ پيداکيدو څخه مخکې ليکل شوی نو زه يې څنگه بدلولى شم!؟

تورگل په خدا شو هغه ته يې اوويل: گوره زمرکه ښه پوهيږي چې موږ ته هرڅه پيښيږي ، هغه مخکې له مخکې زموږ په تقدير کې ليکل شوي دي ، نو بيا ولې موږ وځوريږو؟ موږ به د ژوند لپاره هڅه کوو خو ځور هېڅکله نه ، ځکه چې موږ په تقدير ايمان لرو او په دې ايمان لرو چې انسان ته هر پيښيدونکى خير او شر د الله تعالى له لورې دى.

زمرک هغه ته کتل شونډې يې وڅوځيدې: واه تورگله واه له تانه خو سم ملا جوړشوى.

- زمرکه ته هم ښه وايي خو اوس راځه چې بېرته بزگاران شو ، دواړو وخنډل ، له ځايه پاڅيدل ، روان شول.

د ژمي موسم وو ، د غره په غزیدلو درو کې د ډزو اوازونو د خاموشۍ موسم ته ټکان ورکوه.

بنګاریانو د بنګار لپاره خپلې مرمۍ ساتلې ، د ژمي په ارامه، یخ او له وزګارتیا ډک موسم کې یې د ټوپک له خولې ایستلې. وحشي ژوي د ځنگلونو په وهلو سره کم شوي وه، مشرانو به ویل:

- پخوا وختو کې غرونه په ځنگلونو پوښل شوي وه له پرانګانو ، بیزوګانو ، لیوانو ، هوسیو او الوتونکو مرغانو ډک وه ، خو کله چې روسانو په افغانستان یرغل وکړ له هغه وخت راهیسې د ځنگلونو وهل شروع شول او دغه ژوي هم په ورکیدو شول.

د خټینو کورونو له سره د بخاریو تور دود پورته کیده. کلی ارام وو ، د واورې غټ پوڅکي وریدل ، د غرونو سرونه په ورېځو کې پټ وه ، د ځنګل ځناورو په خپلو اوازونو سره د کلي چوپټیا له منځه وړه.

د زمرک د کور یوه کوټه څڅیدله ، له کاکېل(ختې ورکولو) څخه یې بام پاتې شوي وو ، هغه بام ته وختو په سوري ځای یې خاوره هواره کړه ، څڅیدل یې لږ څه ودریدل ، کومو ځایونو به چې څاڅیدل شروع کړل ځانګې به هغه ځای ته لوبښی کېښود.

د ژمي لنډې ورځې او اوږدې شپې یو په بل پسې اوختې ، د زمرک په مور باندې د ناروغۍ موجونه بیا په اهتزاز راغلي وه.

زمرک پخپله هم سختې توخی نیولې وو ، مور یې هغه ته ډوډي(د چرسو بوتی) په اوبو کې جوش کړې.

زمرک ته یې یووړې ، هغه ته یې اوویل:

- زویه دا مې درته جوش کړې ويې څښه توخی به دې ارامه شي.

د زمرک له سترګو اوبنګې روانې شوې ، له ځان سره یې اوویل: رښتیا هم چې مور د الله ج ستر نعمت دی.

د هغې لاسونه یې ونيول:

- بابو زه ښه يم په ما څه نه کېږي ، خو زه ستا په اړه اندېښمن يم ، که په تا څه وشول زه ژوند نه شم کولی.

مور یې د هغه په سر لاس کېښود ، شونډې یې وڅوڅیدې:

- زمركه زويه چې ته راته بڼه شي ، زه به په خپله جوړه شم.

ځانگه ورغله د دوی ترڅنګ کېناسته ، زمرك د ډوډو جوش کړې اوبه پورته کړې ،
په سر يې واړولې ويې څښلې.

مازيگر وو د مور وضعیت يې ډېر خراب وو ، هغې خپلو لمسيو ايمل خان او ځانگې ته
ويل:

- زما ترڅنګ کينئ چېرته مه ځئ.

زمرك د باندې اوتی وو ، د مور ترڅنګ ورغی ، ورسره کېناست مور يې هغه ته
اوويل: زمركه زويه په لمسيانو مې ډېر پام كوه ، وهې به يې نه كه ودې وهل زه مې
خپل حق درته نه بخښم.

زمرك وخنډل: سمه ده بابو ستا خبره زه كله په ځمكه غورځوم.

د ورځې اخيري سلګۍ وې ، لمر خپل نيم ځان د غره ترشاه پټ کړی وو.

هرڅوک د خپلو کورونو په لور روان وو ، ځانگې چرګې راټولي کړې کوتکۍ ته يې د
ننه کړې د کوتکۍ په ور پسي يې پرده وغورځوله د پاسه يې غټه تيزه پرې کېښوده.

د ماښام له لمانځه څخه وروسته زمرك کور ته راستون شو ، مور يې وکتله وضعیت
يې خراب وو ، د سبا په تمه وو ، ترڅو مور يې ډاکټر ته بوځي ، يو خوا شپه بل خوا
د ژمي يخ وو د موټرو تلل پکې ناشوني وه.

هغه په يو لټ بل لټ اوښتو ، خوب نه ورتلو د سبا راتلو ته بې صبره وو ، جيګ شو د
مور کټ ته ورغلو ، ارامه وه ، د هغې په ليدو يې شکر اوويسته.

لږ څه يې زړه ارام شو ، د شپې اخره برخه کې يې سترګې سره ورغلې ویده شو.

سهار د ملا په اذان سره زمرك پاڅيدو ، لومړی د مور خواته ورغی ، هغه ارامه په
خپل ځای پراته وه ، هغه غوښتل چې غږ پرې وکړي ، د لمانځه لپاره يې پاڅوي ،
بېرته وگرځېد ، له ځان سره يې اوويل: بابو بڼه ویده ده ، لږ به يې پرېږدم چې ارام
وکړي ، كله چې له جومات څخه راغلم بيا به يې پاڅوم.

د جومات پر لور روان شو ، ناڅاپه يې زړه کې اندېښنه پيدا شوه ، چې بابو خو هيڅ
خوځيري نه ، چې دا ولې!؟

هغې ته ورنږدې شو ، مور يې ساه نه باسله ، غږ يې پرې وکړ:

- بابو! بابو!

هغې ځواب نه ورکوه ، روح يې له تن څخه وتلی وو. زمرک چيغې کړې!

- بابو له ما څخه مه څه زه له تا پرته ژوند نه شم کوی ، هغه ژړل بيا د تورگل د تقدير خبره ورياه شوه اوښکې يې په لستوني پاکې کړې له ځايه پاڅيده ، د هغه په چيغو سره څانگه، ايمل خان او د هغوی مور راپاڅيدل ، هغوی هم په ژړا پيل وکړ.

زمرک ته ځان په دې ملامت ښکاریده ، چې ما بايد بابو پرون ډاکټر ته بوولي وای ، خو ده به بيا له ځان سره اوويل چې نه دا هرڅه په تقدير کې ليکل شوي دي ، زه ملامت نه يم

شيبه وروسته د جومات ملامام او د کلي خلک د زمرک کور ته ورغلل ، ملا او نورو مشرانو هغه ته ډاډگيرنه ورکوله. هغه ته يې ويل مرگ حق دی موږ او تاسو يې بايد اومنو.

زمرک خپله مور خاورو ته وسپارله، په هغې يې قبر جوړ کړ ، خلک ترې کورونو ته روان شول.

د ژمي وروستۍ سلگۍ وې ، کوچيانو ډلې ډلې رمې د سړک په پراته پراخه سينه د ختيځ په لور بوولي.

د پسرلي پيل وو ، د غرونو په لمنو شين پرش غوړيده، ايمل خان د اوو کالو شوی وو ، زمرک هغه د کلي په منځني ښوونځي کې داخل کړ ، يو څه موده وروسته د ايمل ښوونکي نواب شاه سره مخ شو ، وار له مخه يې زمرک ته د هغه د استعداد په اړه اوويل. ښوونکی له ايمل خان څخه خوشحاله وو هغه ويل: - ايمل په ښوونځي کې ډېر لايق او ذهين زده کوونکی دی.

د ښوونځي لومړۍ کال يې پای ته ورسیده ، ايمل په لومړي ټولگي کې لوستل او ليکل زده کړل.

وخت خپله د يادښتونو کتابچه ډکوله او مخ پر وړاندې روان وو ، وروسته يې نه کتل

هغه له پلار سره د پټو په کارونو کې مرسته کوله،

د دوی ژوند هم مخ په بڼه کېدو وو.

د روژې اته ویشتمه وه ، ایمل خان له پلار څخه د اختر لپاره کالي او بوتان ، ځانګې بڼګري او نکريزي غوښتې. زمرک مجبور شو ، چې د دواړو غوښتنې پوره کړي.

د ولسوالۍ بازار ته لاړ ، له ځان سره یې پنځه زره افغانۍ واخیستې ، د اختر شپې ورځې وې ، هرڅه ډېر قیمته وه، د عادي ورځو په پرتله دوه برابره قیمته شوې وه ، لومړې یې ځانګې او ایمل ته کالي، بڼګري ، نکريزي او بوتان واخیستل ، بیا یې د کور لپاره ټول شيان واخیستل ، په جیب کې ورسره شپيته افغانۍ پاتې شوې ، له ځان سره یې اوویل: توبه خدایه دا څه کفر دی ، نوره نړۍ کې دې ورځو کې توکي ارزانیږي دلته بیا خبره برعکس ده.

د شيانو پڼده یې شاته واچوله د ماسپښین لمانځه وخت وو ، د جومات پر لور روان شو د ایمل خان او ځانګې کالي او نوره پڼده هم ورسره وه. جومات ته ننوتو ، اودس یې وکړ.

جمعي ته یو څو دقيقې پاتې وې ، یو سړی جومات ته ننوت گوډه پښه یې وهله ، بادامي سترګې یې په رانجه تورې کړې وې ، لاس کې یې توره کڅوړه وه ، د جومات منځ ته لاړو ، د متې(ستنې) ترڅنګ کېناست کڅوړه یې هملته کېښوده.

د جمعي وخت وو امام د لمانځه لپاره ودریده ، تکبیر اوویل شو ، سړی په اخيري قطار کې ودرېد ، ټولو د تکبیر لپاره لاسونه پورته کړل ، هغه له جومات څخه اووتو کڅوړه یې هملته پرېښوده.

امام له ولسوالین وروسته سورة نسا دغه ایت تلاوت کړ.

وَمَنْ يَقْتُلْ مُؤْمِنًا مُتَعَمِّدًا فَجَزَاؤُهُ جَهَنَّمُ خُلْدًا فِيهَا وَغَضِبَ اللَّهُ عَلَيْهِ وَلَعَنَهُ وَأَعَدَّ لَهُ عَذَابًا عَظِيمًا.

(ژباړه: پاتې شو هغه څوک کوم چې ، مؤمن په قصدي ډول اووژني، او دی د هغه له ایمان څخه خبر وي نو د هغه سزا دوزخ دی ، چې په هغه کېنې به د تل لپاره استوګن وي، پر هغه د الله غضب او لعنت دی او الله د هغه لپاره لوی عذاب تیار کړیدی)

کله چې امام د رکوع لپاره ټیټیده ، د لمونځ کونکو په منځ کې ناڅاپي درز شو ، د ښار له ټولو ونو مرغۍ پورته شوې ، په ټول ښار کې وخشتاک غږ خپور شو ، د جومات

دیوالونه په وینو سره شول ، د چټ سپین رنگ د سوزیدلو غوښو ټوټو او وینو په سور رنگ بدل کړ.

چیغی فریادونه پورته کیدل ، ځینو د تشهد کلیمه تیروله او غږونه یې د تل لپاره چوپ کیدل ، د جومات په یوه کونج کې زغیروې پورته کیده ، یو کس په لږزندا غږ دا الفاظ ویل:

- ځانګی ، ایمله ما اوبښئ ، ستاسو کالي مې درنه وړل - ځانګی ایمله ما اوبښئ! ما اوبښئ!

ځکیروې د زمرک وو ځانګه، ایمل خان او مېرمن یې سترګو ته تاویدل ، د دیوال ترڅنګ پروت وو ، جامې یې په وینو سرې وې ، وروستی ساه یې اوویسته ، سترګې یې سره ورغلې او د ابدې دنیا پرلور لاړ ، په جومات کې چیغې او فریادونه وه ، ټول ښار د امبولانسونو اوازونو د غم په نغو کې زنگوه ، وخشتناک غږ په ټول ښار او د ښار په ګاونډ کې وېره خپره کړې وه ، چاودنه دومره زوروره وه چې د کلي ماشومانو ته یې د یتیم کیدو او ښځو ته یې د کونډیتوب زیری وار له مخکې رسولی وو. باروتو په جومات کې دنګې ځوانۍ رانسکورې کړې ، سپین مخې مېرمنې یې بې اسرې کړې ، او د عزت ټیکرۍ یې ورڅخه د کونډیتوب په سپیره باد یووړ.

د دوی په کلي کې ویر او ماتم وو. ډېرو د کورنۍ غړي له لاسه ورکړي وه ، چاته تر دې دمه پوره معلومات نه وه چې هغوی ژوندي دي که مړه!

د ایمل خان او ځانګی مور اندېښمنه وه.

په انګر کې یوخوا بل خوا تاویدله ، د کور دروازی ته هرځلې ورتله ، ایمل خان ته یې غږ کړ:

- زویه!

ایمل خان د هغې ترڅنګ راغی:

- موري څه دي ويل ؟

مور یې هغه ته اوویل:

- باندې دروازی سره کپنه کله دي چې پلار راغی ماته اووايه

هغه اوویل:

- سمه ده موري خو پلار به مي ماته کالي اخیستی وي؟

مور يي هغه په غېږ کي ونيو:

- هو زويه ، ولي به يي نه وي درته اخیستی!

ايمل د دروازي په لوري منډه کړه د پلار په تمه کېناست

څانگه به هم کله کله دروازي ته ورتله ، د خپل پلار د راتلو په تمه وه ، ايمل خان ته يي غږ کړ:

ايمله! بابا مي نه ښکاري ؟

هغه ځواب ورکړ:

- نه تراوسه خو نه ښکاري ، ايمل خان هغه لارڅارله چې پلار به يي هر وخت کورته پرې راتلو.

د ولسوالي په روغتون کي اته څلوېښت د مرو جسدونه وه ، ډېر ټپيان هم دغه روغتون ته وړل شوي وه ، ځيني سخت ټپيان مرکزي روغتونونو ته لېږدول شوي وه ، د ټولو مړيو جسدونه له پيژندگلوي څخه وروسته د هغوی کورنيو ته ورکول کيدل.

مازيگر وخت وو د ايمل خان دوی کلي ته نوولس جسدونه يووړل شول ، لومړی يي د کلي په عيدگاه کي کېښودل ، بيا يي جسدونه د هغوی کورونو ته د وړلو لپاره اوچت کړل.

ايمل خان وکتل گڼ شمېر خلک د دوی کور په لور روان وه ، منډه يي کړه مور ته يي غږ کړ:

موري زموږ د کور په طرف ډېر خلک راروان دي!

د مور زړه يي دربه شروع کړه ، هغه يي په غېږ کي ونيو.

ځنډ وروسته د دوی په کور جنازه دننه شوه

د انگر په منځ کي يي کېښوده ، د کټ لاندې خړو خاورو باندې د وينو څاڅکي بهيدل.

د ايمل خان مور له سره ټيکړی سپيري سيلی يور

د کټ په لیدو بی هوشه شوه ، ایمل خان او څانګه د کټ سرته ودریدل د پلار په لیدو
بي ، چيغو ټول کلی وژاړوه

د جومات ملاامام ، ایمل خان په غیږ کې ونيو ، د ملا له سترگو اوښکې روانې وې
هغه له ځان سره ویل: په دې ډارېږم چې د څانګې او ایمل خان چيغې د الله تعالی د
خفګان او قهر سبب نه شي ، او د دې دنیا په انسانانو کاني راګوزار نه کړي ،
دغه مغروره انسانان د دنیا پرمخ د لږ واک او پیسو لاسته راوړلو لپاره داسې کارونه
کوي چې د اسمان پرېښتې هم وژړوي.

د کور په دیوالونو ناستو توتکو د غم نغمې غږولې.

د زمرک کټ د جنازې لپاره پورته شو د دیوالونو پرسر ناستې مرغی والوتې کټ بي له
کوره بهر کړ د هديرې پر لور بي يووړ.

جنگه د اوښکو نه مووشرمپړه

لږ خو مو چپرته په قراره پرېږده

د زمرک د مرګ کال پوره شوی وو ، ایمل خان څانګه او مور بي د کاله په منځ کې
یوازې اوسیدل ، د شپې پرمهال بي دروازې ته غټې تیرې اېښودې.

د کلي خلکو اوله کې له دوی سره مرسته کوله ، زکات او صدقه به بي دوی ته وروره
، خو دغه مرستې ورځ تر بلې کمیدې ، تر کاله پورې دوی د خلکو په مرستو گذاره
کوله وروسته بي روزي ورو په ورو تنګیده.

ایمل خان د اتو کالونو شوی وو له ځان سره بي د کار کولو پرېکړه وکړه ، هغه په دې
نه پوهیده چې کوم ډول کار وکړي چې د کور لپاره پیسې وګټي.

مازیګر بي د قدرې کتاب واخیست ، جومات ته د درس ویلو لپاره لاړ ، هلته له یو بل
هلک سره کېناست ، خپل منځ کې بي کیسې کولې هلک په جیب لاس د ننه کړ له جیبه

بي لاس د باندې اووت ، دواړو سره وځنډل د هلک جامې څو ځايه گنډل شوې وې ،
ايمل خان له هغه څخه پوښتنه وکړه:

- اباسينه دې ورځو کې ليدل کېږي نه چېرته يې؟

هغه ځواب ورکړ:

- ايمل خانه بازار ته ځم هلته کار کوم.

هغه بيا ترې پوښتنه وکړه څه ډول کار ؟

اباسين هغه ته اوويل بوتان رنگوم.

د ايمل خان په څيره کې مسکا خواره شوه ، له ځان سره يې اوويل:

- زه هم يو ځای کې کينم بوتان به رنگوم ، د بوتانو رنگولو لپاره بورس او رنگ پکار
وو ، هغه مورته ورغی غږ يې کړ: موري!. هغې ځواب ورکړ: - زويه اوويه

ايمل اوويل:

- موري کور کې بورس او رنگ شته؟

مور په حيراني سره هغه ته وکتل:

- زويه بورس او رنگ باندې څه کوي ؟ موږ څو کله کور کې رنگ نه دی کړی نو
بورس او رنگ به له کومه شي!

ايمل خان هغې ته مخامخ ودرید موسکې شو:

- موري هغه بورس رنگ نه يادوم د بوتانو بورس رنگ يادوم.

موري يې د هغه پښو ته وکتل ، پلاستیک څپلی يې په پښو وې ، هغه ته يې اوويل:

- زويه دغه څپلی نه رنگ کېږي زه به يې درته اومينځم بيا به بيخي نوې شي

د ايمل خان شونډې وڅوځيدې:

- نه موري زه پرې دا نه رنگوم ، غواړم چې کار وکړم ، هغه د بر کور واله اباسين ،
چې پلار يې زما له بابا سره يوځای په جومات کې شهيد شوی وو ، هغه په بازار کې د
خلکو بوتان رنگوي ، کور ته پيسې گټي.

د مور له سترگو يې اوبنکي روانې شوې ، هغه يې په غېږ کې ونيو ، د زمرک هغه خبره ورپه ياد شوه ، چې ويل به يې ايمل خان زوی به مو يوه ورځ ډاکټر وي او ستا په لاس به يې د فشار ماشين ايښی وي ، هغې له ايمل خان څخه ټينگ لاسونه تاو کړي وه ، ژړل يې.

ايمل خان سپين لاسونه د هغې په مخ تېر کړل:

- موري مه ژاړه هرڅه به سم شي.

ايمل خان کور لټ په لټ ولټوه ، يو زور بورس يې پيدا کړ خو رنگ يې پيدانکړ ، ډېر خفه وو د برنډۍ په ژۍ باندې ناست وو ، د رنگ پيداکيدو په فکر کې وو ، د کور صندوقونه يې ولټول په صندوق کې يې يوه غرده طلايې رنگه اوسپنه پيدا کړه ، هغه يې واخيسته ورته يې وکتل ، په يو مخ يې انځور کښل شوی وو په بل مخ يې انگليسي توري ليکل شوي وه ، ايمل خان هغه جيب ته واچوله له ځان سره يې اوويل:

- دا به خرڅ کړم په روپيو به يې رنگ واخلم.

د بنوونځي بکس يې واخيست ، کتابونه يې ترې لرې کړل ، بورس او د کيناستو لپاره يې جاينماز واخيست په بکس کې يې واچول ، سهار شپږ بجې وې ، بکس يې شاته وتړه ، له مور څخه يې روخصت واخيست د ښار پر لور روان شو.

يو دوکان ته لاړ ، له جيبه يې اوسپنه راواخيسته دوکاندار ته يې وروړاندې کړه د اوسپنې په ليدو د دوکاندار سترگې رډې وختې ، د ايمل خان په څنگ کې يو بل کس ولاړ وو

بادامي سترگې يې په رانجه تورې کړې وې، گرگټو اوږده (تاو رتاو) ويبښتان يې درلودل پلن بېر لاسونه يې وه.

هغه د اوسپنې په ليدلو سره سترگې وځليدې ژر يې په ايمل خان غږ کړ! وراره ته دلته څه کوي! او دا اوسپنه دې څنگه راوړي؟ له لاسه يې ونيو ترڅو له دوکان څخه د باندې اوځي ، دوکاندار يې مخې ته ودرید په غوسه يې اوويل:

- گوره دا زما دوکان دی ته نه شي کولی چې زما ډاک له ماڅخه بوځي.

سړي دوکاندار له غاړې څخه ونيو په قهر يې ورغبرگه کړه ، گوره دوکانداره ستا به ډاک وي خو زما وراره دی اوسپنه يې له کوره پټ راوړي ، ته دې خوله سمه خوره خپل حد دې وپيژنه.

ایمل خان دواړو ته رډې رډې کتل ، دی هم دې ته هیران وو ، چې اوسپنه کې څه خبره ده ؟ چې دوکاندار پرې دومره ټینگار کوي.

هغه اوسپنه جیب ته واچوله له ځان سره یې فکر وکړ چې دې اوسپنه کې خامخه څه خبره شته ، چې دوکاندار او سړي سره پرې نیولې ، کوم کس چې هغه ته یې وراره ویلې ، لومړی ځل یې وو چې ورسره مخ کېږي.

دوکاندار دوی ته لاره ورکړه ، سړی ګوډ ګوډ روان شو ایمل خان یې له لاسه ونيو دواړه باندې اووتل ، ایمل خان له سړي پوښتنه وکړه:

- زه دې ولې د دې خرڅولو ته پرېښودم؟

سړي هغه ته اوویل:

وراره ستا نوم څه دی؟

هغه ځواب ورکړ: ایمل خان ، او ستا نوم څه دی؟

سړي اوویل: باز

هغه موسکې شو خوله یې وخوځیده:

- باز څومره بڼه نوم دی.

باز ایمل خان ته مخامخ کېناست:

- بڼه ایمل خانه دا اووايه چې دا اوسپنه د چا ده ؟

هغه ځواب ورکړ: د پلار مې.

- پلار دې چېرته دی ؟

- هغه کال مخکې مړ شو

- ولې ؟

- هغه جومات کې چې چاودنه وشوه هغه کې زما پلار هم وو.

د باز رنگ ژېړ واوښت توخی ونيوو ، ایمل خان هغه ته اوویل: څه وشول؟

هغه اوويل: کومه خبره نه ده وراره هسي سينه مي لږه خرابه ده نو ځکه ټوخيږم ، بيا يې پوښتنه وکړه:

- کور او کورنۍ مو چيرته دي؟

ايمل خان ځواب ورکړ: کور مو متورخ کلي کې دی ، کور کې يوازې يوه خور او مور لرم.

- ښه نو دا اوسپنه دي ولي خرڅوله؟

هغه يوه شيبه غلې وو ، بيا يې شونډې خلاصې کړې

- باز کاکا دا څو ورځې کيږي کور کې د خوړلو لپاره هيڅ شې نه لرو ، مخکې به د کلي خلکو زکات او صدقه موږ ته راکوله ، خو اوس يې څوک نه راوړي.

باز بيا پوښتنه وکړه: خپل او خپلوان نه لري؟

ايمل خان اوويل: زما د مور وروڼه پاکستان کې دي ، دا څوکاله کيږي خبر ترې نه لرو ، او يوه خور مې بله هم وه هغه واده شوې ده ، پخوا يې کندوز ته کډه کړې ، بيا چې کله په کندوز طالبانو حمله وکړه ، د دوی په کور بمبارۍ شوې وو ، وروسته زما پلار ورغلی وو ، خو کور کې يې څوک نه وه پيداکړي ، له هغې ورځې راهيسې مې خور ورکه ده ، خبر نه يو چې وژل شوې که له هغه ځايه يې کوم بل ځايه ته کډه کړي.

دواړه د لږ وخت لپاره غلي وه ، ايمل خان په خپلو خبرو سره چوپتيا ماته کړه:

کاکا ما غوښتل چې د اوسپنې په پيسو د بوټانو رنگ واخلم ، ترڅو ښار کې کار وکړم ، بوټان رنگ کړم ، او کور ته پيسې يوښم.

باز هغه ته اوويل:

- وراره ته اندېښنه مه کوه ، دا ماته راکړه زه تاته ډېرې پيسې درکوم کور ته شيان او د بوټانو لپاره رنگ پرې واخله.

ايمل خان يوه شيبه غلې وو له خان سره يې اوويل چې اوسپنه قيمتي ده ځکه خو يې دا له ما غواړي.

هغه ته يې اوويل:

باز کاکا زه اوسپنه نه خرڅوم کور ته يې وړم.

د سړي مخ سور شو په غوسه يې اوويل: ولې لږ مخکې دې دوکان ته د خرڅولو لپاره وړې وه اوس وايې چې نه يې خرڅوم!

ايمل خان غلی وو زړه نه زړه وو

باز هغه ته اوويل:

- هله دا ماته راکړه زه درته پيسې درکوم

اوسپنه يې لاس کې تينگه نيولې وه ، هغه ته يې اوويل:

نه باز کاکا دا ما له کوره پټه راوړې ، مور مې نه ده خبره تاته يې نه شم درکولې.

سړي شاوخوا وکتل خلک وو دوکاندار هم د ديوال ترڅنګ ولاړ وو ، دوی يې څارل.

باز وخنډل:

- سمه ده وراره مه يې راکوه خو کور ته يې يوسه چې بل چاته يې ورنه کړي.

باز جيب ته لاس کړ ، سلیز افغانی نوټ يې له جيبه راوويست هغه ته يې ورکړي.

شونډې يې وخوځيدې:

ايمله زويه دا سل افغانی واخله او اوسپنه درسره وساته چې ورکه يې نه کړي!

ايمل خان د پيسو په ليدو سره خوشحاله شو ، له هغه څخه يې کلکه غېږه تاو کړه ، باز د ايمل خان جيب ته کتل خو موقع ورته نه پيدا کيده.

دواړه دوکان ته لاړل دوه ډوله رنگ يې واخيست سور او تور.

باز هغه د جومات ترڅنګ د يو دوکان مخې ته کينه ، دوکاندار ته يې غږ کړ:

سورگله په هلک پام کوه ، چې څوک يې درنه ونه ځوروي

ايمل خان ته يې اوويل: ته به هره ورځ همدلته کېنې بل ځای کې دې خلک ځوروي ، دلته به سورگل دوکاندار درباندي پام کوي او گوره بڼه اوسپنه چاته وربنکاره نه کړي ځان سره يې کورته يوسه.

ايمل خان اوويل: سمه ده کاکا ورم يې.

باز پاڅيده ، دوسمال يې له غاړې تاو کړ ، هغه ته يې اوويل:

- زه سبا بيا راځم ته به همدلته ناست وي ، سمه ده؟

- سمه ده کاکا زه همدلته راځم.

سړی گوډ گوډ روان شو ، ايمل خان په خپل ځای کېناست.

مازيگر شو د لمر سترگه په ټيټيدو وه ، ايمل اتيا افغانی تر مازيگره گتلي وي ، سل افغانی نورې ورسره وي د موټرو هډې ته لار ډرايور ته يې اوويل:

- ماما ډاله کې څو روپۍ کرايه ده؟

ډرايور: شل افغانی.

ايمل خان ولاړ وو:

- ماما شل افغانی ډېرې دي لس افغانی درکړم؟

ډرايور وخنډل: سمه ده زويه لس افغانی راکړه ډالۍ کې کېنه چې څو.

ايمل خان ډالۍ ته وختو ، ډرايور کيلي تاوه کړه د موټر له سلنگسره تور لوگی اووتو ، ټايرونو حرکت شروع کړ

هغه کورته ورسيدو ، مور او خور يې د نغري ترڅنگ ناستې وې ، ډېگ يې پرې ايښی وو ايمل خان سلام واچوه ، د مور ترڅنگ ورغی هغې ته يې اوويل:

- موري پوهيږې نن ما څو روپۍ وگتلي؟

له جيبه يې پيسې راوويستي ، موري يوسل اويا افغانی دي.

د مور له سترگو يې اوښکې روانې شوې. ايمل خان د باز او دوکاندار کيسه هغې ته وکړه ، مور يې اوسپنه ترې واخيسته هغه ته يې اوويل:

- زويه دادې ولې وړې وه؟ دا دې د نيکه مډال دی د داودخان حکومت هغه ته ورکړی وو ، په پلار دې چې څومره سختي هم راتله نو دا يې نه راخيستو.

هغه اوويل: موري زه نه پوهيدم ما ويل چې هسې اوسپنه ده بڼه شو چې باز راغی کنه نو ماڅو په دوکاندار خرڅوله.

مور يې پاڅيده مډال يې په سپين رنگي صندوق کې کېښود

ایمل خان د نغري ترڅنگ ناست وو ، د غوښې بوی یې حس کړ ، شونډې یې وڅوځیدې:

- موري له بخار څخه د غوښې بوی راځي

- هو زویه غوښه ده

ایمل خان په حیرانۍ اوویل:

- موري غوښه له کومه شوه؟

ځانګې هغه ته اوویل:

- وروره غوښه د ملک اڅک دین کشر زوی راوړه ویل یې چې ورور پسې مو خیرات کړی ، هغه چې تېر کال زما پلار سره یوځای جومات کې شهید شو.

ایمل خان اوویل: زه چې لوی شوم پلار پسې به هرکال خیرات کوم.

مور یې په ژړا شوه ، دواړه یې په غېږ کې ونيول.

ایمل خان او ځانګه د بخار ترڅنگ ناست وه ، مور یې انګر کې پلاستیکونه ټولول ترڅو یې اور پسې کړي. ځانګې هغه ته اوویل: وروره مور به مو وږي وي ما او تا کمه غوښه راځلو هغې ته ډېره ورکوو سمه ده؟!

ایمل خان له جیبه پیسې رايستلې وې ، څوځلې یې وشمیرلې.

ځانګې ګګرو وپېښتانو کې ګوتې وهلې له بخار څخه یې سترګې نه اړولې ، ناڅاپي درز شو د ګوتې له کړکيو څرې دورې ووتې ، مور یې چیغه کړه: ایمله! ځانګې!

منډه یې کړه کوټه تورو لوګیو نیولې وه مور یې وکتل د غوښې بخار الوتې وو ، ځانګې ژړل په سرو اوبو سوځیدلې وه ، ژر یې مور ته منډه کړه ایمل خان هم په اوبو سوځیدلې وو ، کوټه ټوله غوړو نیولې وه

بخار کې هیڅ هم نه وو پاتې ، د ګوتې په غولي باندې د غوښې څو ټوټې پراتې وې ، مور یې هغه ټولې کړې په اوبو یې اومینځلې ، بیا یې ډېک ته واچولې اوبه یې ورسره ګډې کړې ، بنوروا یې ترې جوړه کړه.

سهار اووه بجې وې ايمل خان بکسه شاته واچوله ، د بنار په لور روان شو مور يې ترشاه پسې غږ کړ:

- زويه زما خبرې دې له غوږو څخه ونه باسي په ځان دې پام کوه

ايمل خان هغې ته اوويل: سمه ده مورې

سرک ته ورسيد د سراج په موټر په ډاله کې سپور شو. موټر څو ځايه د سپرلي لپاره ودرید ، له ځنډ وروسته موټروان د بنار په گڼه گڼه کې غږ کړ:

- راورسيدو!!!

ټول بنکته شول.

ايمل خان هم له موټر بنکته شو ، پخوانی ځای ته لاړ

ماسپښين شو د لمانځه وخت وو خلک جومات ته تلل

ايمل خان يو ډډ غږ واوريد.

- ايمله زويه زه راغلم.

هغه سترگې وړپورته کړې، باز وو گوډ گوډ راروان وو ، هغه ته يې ستړي مشي ورکړه ، باز د هغه په څنگ کې کښاست.

باز وتوخل: وراره هغه اوسپنه دې يووړه؟

ايمل خان اوويل: هو کاکا مور ته مې ورکړه هغې صندوق کې کېښوده.

- هغه يې کوم ډول صندوق کې کېښوده ؟

ايمل خان د خبرې په اوریدو حيران شو ، خوله يې خلاصه کړه : څه؟

باز وخنډل: مطلب مې دا وو چې د صندوق رنگ کوم ډول وو ؟

ايمل هغه ته اوويل: دا پوښتنه دې ولې وکړه ؟

باز اوويل: ايمله زويه هغه اوسپنه له ځينو رنگونو سره حساسيت لري ، مطلب چې ځينې رنگونه ورته تاوان لري خرابوي يې.

ایمل خان اوویل:

- کاکا موږ کور کې دوه صندوقونه لرو یو څر رنگ لري بل سپین هغه اوسپنه مې مور په سپین صندوق کې کېښوده.

- باز کاکا سپین رنگ خو تاوان نه لري؟

باز په برېتو لاس تېر کړ: نه نه سپین رنگ هیڅ تاوان نه لري همغه صندوق کې یې پرېږده.

باز پورته شو هغه ته یې اوویل: گوره کومې خبرې چې ما او تا دلته کوو ته یې باید هیچاته هم ونه کړې.

ایمل د هو په بڼه سر اوخوځوه.

سړی روان شو ایمل خان ته یې سل روپۍ ونيولې ، هغه ترې واخیستې باز اوویل چاته مه وایه چې پیسې ما درکړي داسې اووایه چې گټلې مې دي.

مازیگر شو ایمل خان ټول شیان بکس ته واچول کورته یې د تلو تیاری نیوه د هدې په لور روان شو.

په لاره کې د سړک پر سر سپین ځنځیر پروت وو ، هغه ورتیت شو په لاس کې یې واخیست ، نوی وو له چا لویدلی وو ، ایمل خان هغه جیب ته واچوه ، روان شو.

موټر ته وختو ډرایور نارې وهلې:

- هلې یو کس ، متورخ ته یو کس!

له لري یو سړی گوډ گوډ راروان وو ډرایور ته یې غږ کړ - زه ځم!

د موټر دروازه خلاصه شوه سړی موټر ته وختو ، شاته سیټ کې کېناست ایمل هغه ولیدو ، باز وو له ډالې یې پرې غږ کړ!

- باز کاکا ته! ، ته زموږ کلي ته د څه لپاره ځي؟

باز اوویل: ایمله زویه هلته مې یو ملگری دی زوی ته یې کوژدن کړې هغه د ډوډۍ دعوت راکړی.

موټر روان شو تایرونه یې په سرعت سره تاویدل، ډرایور راډیو ونيوه ، یوه چینل کې خبرونه وه هغه یې بدله کړه ، بله یې وړوله ، هغې کې د نغمې سندره لږیدلې وه ، هغه

يې هم بدله كړه ، بله راډيو كې د سولې په اړه د شنونكو ترمنځ بحث وو ، يوه شيبه يې پرېښود ، بېرته يې دوهم سټيشن ته څپې بدلې كړې ، د نغمې سندرې يې پرېښوده له ځنډ وروسته يو كس غږ كړ:

- استاده همدلته برېك شه!

موټر ودرېد سړي موټروان ته پنځوس افغانۍ وركړې.

موټر بيا حركت وكړ ، د اېمل خان كور راوړسيد هغه غږ كړ: زه همدلته كوزېږم!

باز هم ورسره ښكته شو ، خپله او د اېمل خان كرايه يې ډرايور ته وركړه.

اېمل خان هغه ته اوويل:

- باز كاكه ته چېرته ځي؟ باز د بر كلي په طرف گوته ونيوله.

اېمل خان له هغه څخه خداى په امانې واخيسته. باز تر هغې ولاړ وو چې اېمل خان د كور په دروازه د ننه شو.

څانگه ناسته وه هغه پرې سلام واچوه هغې د سلام ځواب وركړ.

اېمل خان پوښتنه وكړه: خورې مور مو چېرته ده؟

څانگې اوويل: د گاونډيانو كره تللي.

- د څه لپاره ؟

- د گل ختو لور ناروغه وه د هغې پوښتنې ته ورغلي ده.

اېمل خان هغې ته يې اوويل خورې پوهيږې ما څه درته راوړي!؟

- نه ، نه پوهيږم ، څه دې راوړي؟

هغه جيب ته لاس كړ ، له جيبه يې ځنځير راوويست ، هغې ته يې اوويل دا مې لاره كې پيداكړ له چا لويديلى وو.

څانگې ځنځير واخيست په غاړه كې يې واچوه.

شيبه اووته ، مور يې كور ته راغله.

دوى مور ته سترې مه شي اووې.

مور سره يې لاس کې کڅوړه وه ايمل خان پوښتنه وکړه: - موري دا څه دي؟
هغې اوويل: گل ختو دي خدای له غمونو ساتي له باغ څخه يې راته منې وشکولې هغه
مې ترې راوړې.

او ويل يې چې سبا کورته درځم.

رڼا په تياره کيدو وه.

درې واړه له دسترخوان تاو شول ، ډوډۍ يې اوخوړه له لمانځه وروسته هرڅوک خپلو
ځايونو ته د اوده کيدو لپاره پاڅيدل.

د شپې نيمايې برخه وه ، د غره په درو کې د ژويو اوازونو د شپې له خاموشي سره
ساز غږوه ، د کلي سپيو غږل.

څانگه، ايمل خان او مور يې په درانه خوب ویده وه.

درب شو د کاله له ديواله يو کس لاندې توپ کړ ، په انگر کې يې گوډه پښه وهله د
کوټې په لور روان شو په لاس کې يې چاره وه.

د کوټې دروازه يې خلاصه کړه ، د ننه شو ، د څانگې په خوله يې دوسمال کېښود ،
هغې پښې رپولې مور يې راويښه شوه ، چيغه يې کړه: څوک يې!؟

له ځايه نيمه پاڅيدلې وه ، د چاقو گذار پرې وشو همغه ځای کې بېرته اوغورځيده.

زگيروي يې کول بيا يې سينه کې د چاقو گذار وشو زگيروي يې خاموش شول. ايمل
خان خپل لټ بدل کړ سترگې يې وغږولې ، په سړي يې سترگې ولږيدې ، په هغه يې غږ
کړ:

- ته !؟

سړي د چاقو گذار وکړ ايمل خان ځای په ځای خاموش شو ، هغه ژر په شا قدمونه
واخيستل ، د چاقو له سره سړي وينو په ځمکه څاڅکي کول.

هغه يوې بلې کوټې ته لاړ ، سپين صندوق يې خلاص کړ ويې لټوه ، يوه ژېړه طلايي
اوسپنه يې ترې واخيسته جيب ته يې واچوله.

له کوره اووت د شپې په اخره برخه کې خاموشه خاموشي شوه ، په جومات کې اذان
وشو ، د کوچيانو رمې د لويديځ په لور روانې وې ، خاوندانو يې د ډريه اچه په ويلو
سره د سهار خاموشي ماته کړې وه.

لمر د غرونو په لمنو د ژېړ ټيکري په څېر خوار وار پروت وو ، د ورځي لس بجې وې
ایمل خان او مور یې په خپلو ځایونو پراته وه ، د مور له بستره یې وینو لاره جوړه
کړې وه ، د گاونډیانو بڼځه راغله ، د کور دروازه یې ټک ټک کړه چا ځواب نه ورکوه.

د انگېر دروازه یې زور کړه ، خلاصه وه ، کور ته د ننه شوه غږ یې کړ:

- د ایمل خان مورې! غږ مې اوري؟ گل ختو یم.

کور کې چوپه چوپتیا وه بیا یې غږ کړ:

ځانگې! وه ځانگې! د کوتې پر لور یې قدمونه واخیستل دروازه یې خلاصه کړه ، کوټه
کې د وینو بوی وو هغه د وینو په لیدو وډاره شوه ، چیغه یې کړه!

- د ایمل خان مورې پاڅېږه! ایمل خان ته وروراندې شوه

- ایمل خانه، ایمل خانه!

ایمل خان د لاس گوتې اوخوځولې ، بڼځې منډه کړه د خپل کور سړي یې خبر کړل ، د
کلي امام بڼځې او سړي د دوی کور ته ورغلل ، ملا بڼځې ته ورنږدې شو د لاس رگونه
یې وکتل ساه یې نه ویسته ، هغه مړه شوې وه ، کلیوالو ته یې اوویل: بڼځه مړه
شوې. بیا یې ایمل خان وکتو غږ یې کړ: هلې دا ژوندی دی. یوځوان منډه کړه موټر یې
کورته د ننه کړ ، هغه یې ورپورته کړ د ایمل خان مور بڼځو تیاره کړه ، کفن یې ورته
تاو کړل

ټولو ځانگه لټوله خو ځانگه ورکه وه ، بڼځو د کور په هره کوټه کې ولټوله د ځانگې
درک نه کیده.

پېښې ټول کلیوال اندېښمن کړی وو هرچا سره دا پوښتنه وه چې دا کار به چا او ولې
کړی وي؟!؟

ایمل خان لس ورځې وروسته سترگې وغړولې ، مخې ته یې ډاکټر ولاړ وو ، د هغه
شونډې وښوریدې:

- زه چېرته یم ؟ مور او خور مې چېرته دي ؟

ډاکټر یې په سر لاس تېر کړ:

- ارام اوسه زویه ، مور او خور دې همدلته دي لږ وروسته به راشي.

د ایمل خان ذهن ته د هغه شپې پېښه وریاد شوه ، چیغه یې کړه! مورې، خورې!

ډاکټر هغه ته اوويل: زويه مور او خور دې راځي ارام اوسه.

لږ وروسته د جنایې پېښو څيړونکي روغتون ته راغی د هغه ترڅنگ کېناست ، له هغه يې پوښتنه وکړه: ايمل خان زويه څنگه يې؟

ايمل خان غلی وو څه يې نه ويل ، څارنوال د هغه لاس ونيو بيا يې پوښتنه وکړه:

- زويه په هغه شپه څه وشوه ؟

ايمل خان ويريدلی وو ، له سترگو يې اوښکې بهيدي

شونډې يې خلاصې شوې ، څوځلې يې اوويل:

- باز ، گوډ باز!

څارنوال پوښتنه وکړه: زويه گوډ باز څوک دی ؟

- گوډ باز قاتل دی هغه زما مور اووژله.

څارنوال بله پوښتنه وکړه: زويه څنگه يې اووژله؟

ايمل خان هغه ته اوويل: په هغه شپه باز زموږ کور ته راغلی وو ، زما مور يې په چاره اووهله ، کله چې ما هغه وليد نو زه يې هم په چاره اووهلم ، په ژړا شو سلگو ونيوو ، څارنوال د هغه په سر لاس تېر کړ هغه ته يې اوويل: سمه ده زويه ژاړه مه يوه شيبه غلی وو بيا يې پوښتنه وکړه:

ښه تا باز مخکې پېژندو؟

ايمل خان هغه ته د باز پېژندلو ټول جريان اوويل.

وروسته يې د سورگل خبره ورته وکړه ، چې هغه دوکاندار سورگل د باز ملگری دی او د هغه دوکان يې ورته وښود.

څارنوال له خايه پاڅيده د باز نيولو امر يې وکړ.

پوليسو هغه ځايونه ولټول ، چېرته چې باز گرځيده خو پيدايې نه کړ ، وروسته يې سورگل ونيو څارنوال سورگل ته مخامخ کيनाست ، له هغه څخه يې پوښتنه وکړه: - ته باز له کومه پېژني ؟

سورگل اوويل:

باز ، باز څوک دی؟ زه یې نه پیژنم.

څارنوال مېز په لاس اووهه ، په غوسه شو هغه ته یې اوویل: گوره سورگل سټا غونټې خلک زه ډېر بڼه پېژنم دروغ مه وایه ، که دې هرڅه راته صفا صفا ونه ویل نو بیا زه پوهېږم چې څنگه دې په خبرو راولم او بله دا چې قضیه درته جوړوم ، چې ته له باز سره په هر جرم کې شریک یې.

سورگل وډار شو ، هغه اوویل: څارنوال صیب یوه ورځ زما دوکان ته باز راغلی وو ، نور ملگري هم ورسره وه دې وخت کې دوکان ته د ښاروالی مامورین راغلل زما دوکان جواز نه درلودو ، د بندولو امر یې وکړ ، باز د دوی په وړاندې ودرید ، هغوی ته یې اوویل ، چې تاسو دوکان نه شئ بندولی ، دا دوکان زما دی ، یو چاته یې زنگ اووهه شیبې وروسته د ښاروالی مامور ته زنگ راغی ، تلیفون کې وغږیدو کله چې تلیفون قطع شو نو باز ته یې اوویل: - ښاغلیه ما تاسو نه پیژندی ، له هغه څخه یې بڅښنه او غوښته ، د ښاروالی کارکونکي زما له دوکانه اووتل په دې سره باز زما ملگری شو هره ورځ به دوکان ته راتلو.

څارنوال پوښتنه وکړه باز چېرته اوسېږي؟

سورگل غلی وو.

څارنوال مېز د قلم په څوکه اووهه ، پوښتنه یې بیا تکرار کړه.

سورگل د باز اوسیدو ځای په اړه معلومات ورکړل

پولیسو د هغه د نیولو لپاره عملیات پیل کړل د باز ځای یې پیدا کړ.

د هغه له کوره تاو شول ، باز تلویزیون ته ناست وو په تلویزیون کې د امېر خان (سکرېټ سوپر هیرو فلم) لږیدلی وو ، هغه ورته ځیر ځیر کتل.

د باز ساتونکو غږ کړ: قومندان صیب پولیس!

هغه زر له خپله ځایه پاڅید ، د ریموټ بټن یې اووهه تلویزیون یې خاموش کړ ، په کړکي کې یې وکتل د کور مخې ته یې پنځه رنجرې ولارې وې.

په خپلو ساتونکو یې غږ کړ: گورئ ډزې ونه کړئ ، ځانونه تسلیم کړئ!

کسانو یې هغه ته اوویل:

- په جینی څه وکړو؟

باز جینی ته وکتل ، هغه یې په څوکی کې کینولې وه. لاسونه او پښې یې تړلې وې. هغه ژر منډه کړه دوسمال یې راواخیست ، د ځانګې په خوله یې کېښود هغه بې هوشه شوه.

باز خپلو کسانو ته امر وکړ: جینی لاندې زېږزمینی ته یوسئ هلته یې داسې پټه کړئ ، چې شیطان یې هم درنه ونه ګوري.

هغه د پولیسو مخې ته ورغی هغوی ته یې اوویل:

امر صیب دلته د څه لپاره راغلي یی؟!؟

پولیس اوویل: موږ ته ستا د نیولو امر شوی باید موږ سره خوزې ته لاړ شي.

باز وخنډل

بیا یې اوویل: قومندان صیب ، نه رښتیا امر صیب ، ما څه کړي په کوم جرم زه باید خوزې ته لاړ شم ؟

پولیس اوویل: د دې پوښتنې ځواب به خوزې کې ترلاسه کړي.

د پولیسو مشر خپلو عسکرو ته امر وکړ:

کور تلاشي کړئ ، هرځای اوګورئ!

باز وروراندې شو ، هغه ته یې اوویل:

امر صیب تاسو زما کور نه شئ تلاشي کولئ!

پولیس وخنډل ، هغه ته یې اوویل: موږ له چا اجازه نه غواړو ، کور به تلاشي کوو ، که ستا زړه ښه وي یا بد ، موږ ته امر شوی او ته باید قانون ته درناوی ولري.

باز وخنډل هغه ته یې اوویل: یوه شیبه !زه اوس اوګورم چې ته څنګه په ما قانون پلی کوي

ژر یې تلیفون راواخیست ، غوږ ته یې نږدې کړ یو چا سره یې خبرې شروع کړې:

بلي قومندان صیب ، څنګه یې؟

په تلیفون کې یې په زوره وخنډل:

نه قومندان صيب ، خو يو کوچنی مشکل وو ، عسکر راغلي ، غواړي چې زما کور
تلاشي کړي او وايي چې زه بايد حوزې ته ورسره لاړ شم.

له هغې خوا ډډ غږ راغی ، باز ته يې اوويل: ته ورکړه تليفون! چې دا څوک دی؟
باز تليفون د پوليسو امر ته ورکړ.

امر تليفون غږ ته نږدې کړ:

- بلې څوک يې ؟

له هغې خوا پرې غږ شو: قومندان ذکي.

د امر رنگ سور شو ، ژر يې اوويل:

قومندان صيب څنگه يې؟ امر کوئ ، څه خدمت وکړو ؟

قومندان ذکي هغه ته اوويل: د باز کور تلاشي نه کړئ او هغه حوزې ته يونسئ!

د پوليسو امر ژر په عسکرو غږ کړ:

- د کور تلاشي مه کوئ

- تليفون کې يې اوويل سمه ده قومندان صيب په سترگو ، نور څه خدمت وي؟

تليفون قطع شو باز ته يې ورکړ ، هغه خپلو پوليسو ته امر وکړ: سره راټول شئ
حرکت کوو!

باز وخنډل ، پوليس ته يې اوويل: څنگه دا د قانون په کومه ماده کې شته چې په يو
تليفون دې عمليات کنسل شي؟ گوره بڼه د باز په مخکې د قانون خبرې مه کوه ، زما په
وړاندې قانون ماتون انتن نه ورکوی.

او که موږ سره چای څکئ بيا نو راځی ، باز ميلمانو ته د سترگو په منځ کې ځای
ورکوي

د پوليسو امر هغه ته وکتل ، شونډې يې وخوځيدې ، هغه ته يې اوويل: له مانه خو د
يو ځاين په لاس وژغورل شوې له خدايه به دې څوک ژغوري ، په هغه ورځ چې ټول
انسانان د هغه پر وړاندې راټول وي ، ته به هلته څه کوي؟!

پوليس سره راټول شول ، رنجرو ته وختل د رنجرو تر شاه څرې دورې جگيدې ، په گردونو کې پناه شوې.

د باز يو کس هغه ته مخامخ ودرېد په لور غږ يې اوويل: - واه قومندان صيب واه ، نن خو ته وژغورل شوې.

ټولو سره وخنډل ، باز په برېټو لاس تېر کړ شونډې يې وخوځيدې ، ويې ويل: په دې سيمه کې چې باز وي ، مچ هم د هغه له اجازې پرته هوا ته نشي پورته کيدى ، ټولو وخنډل ، يوکس اوويل:

قومندان صيب په هغه جينې څه وکړو ؟

باز اوويل: نن يې څوومه ورځ ده ؟

دوى ځواب ورکړ: دوولسمه

باز بيا اوويل: زړه مو غواړي چې ديارلسمې ته يې هم پرېږدو!؟

کسانو يې اوويل: قومندان صيب ستا امر ته په تمه يو.

باز هغوى ته اوويل:

- کار يې خلاص کړئ!

د کاله په بر سر کې يې يوې کوټې ته لاس اوږد کړ کسانو ته يې اوويل: هغه کوټه گورئ ، د هغې کوټې په منځ کې ژورې کندي ته يې گذار کړئ ، چې د قيامت په ورځ هم نه شي راپاڅيدئ.

ټولو اوويل: سمه ده قومندان صيب.

لس کاله وروسته:

باز تلويزيون ته ناست وو ، په تلويزيون کې د فرار از زندان سرپال شروع وو کوټه د سيگريټو لوگو نيولي وه

د ډزو اوازونه شول ، د هغه يو کس په منډه کوټي ته ورغی ، هغه ته يې اوويل:

قومندان صيب پوليس ، پوليس!

باز وخنډل ، په برېټو يې لاس تېر کړ ، کسانو ته يې امر وکړ ډزې مه کوئ ، پرېږده چې راشي د پوليسو مخې ته ورغی ، په لور غږ يې اوويل:

- لکه چې چکر ته مو زړه شوی يا مو د کور چرگان وږي شوي د دانو اخيستو لپاره راغلي یی ، که څنگه دي خوا غلط شوي ياستی؟

د رنجري له مخکې سيټ څخه دنگ ځوان بڼکته شو توري چشمې يې له سترگو لرې کړې ، غټې شنې سترگې ، سپين پوستکی او ځر ويننتان يې درلودل.

د باز په لور يې قدمونه واخيستل ، باز ته يې اوويل:

- تا به پخوا چرگانو ته داني ورکولې ، اوس وار رارسيدلی چې د خپلو دانو بدله درته زه در کړم.

باز وخنډل ، قومندان! ستا غونټې چرگان زما بدله نشي راکولې!

قومندان د باز لاس تاو کړ ، له خولې يې چيغه ترې اوويسته.

باز اوويل:

- ته ما پېژني چې زه څوک يم؟ د دې کار حسابي درسره خامخه کوم.

قومندان په خندا شو ، باز ته يې اوويل: تاخو زه پېژنم چې د يوڅو گيدارانو مشر يې او له يو څو غټو گيدارانو سره اړيکه لري ، خو ته ما نه پېژني ، چې زه څوک يم؟

باز اوويل: قومندانه چې ته هرڅوک يې د خپل ځان لپاره به يې ، باز تراوسه پورې خپل پلار ته هم ټيټه نه ده ويلې ، ته نو بيا څوک يې!؟

قومندان موسکي شو ، هغه ته يې اوويل:

- بازه دا ځلې ته تېروتي يې ، ته له داسې چا سره اوختی يې ، چې پوره لس کاله يې له تاڅخه د غچ اخيستو اور په زړه کې بل وو ، نن به په دغه اور يخي اوبه توی کړم.

باز هغه ته وکتل ، ويې خندل.

قومندان هغه ته اوويل:

ته پوهیږې چې زه څوک یم؟!؟

زه ایمل خان یم ، ایمل خان

هغه چې لس کاله وړاندې تا ورڅخه مور او خور واخیستل.

د باز سترگې رډې وختې د مخ رنگ یې تور شو ، هغه ته یې اوويل: ته خو ما وژلې وې ، نو بیا دلته؟!؟

ایمل خان اوويل: زه ستا د وژلو لپاره ژوندی پاتې شوم او دلته ستا د وژلو لپاره راغلی یم.

اوس اووايه چې خور مې چېرته ده؟

باز وخنډل هغه ته یې اوويل:

څه! خور دې ، خور دې یادوې؟! هغه هلته کوټه کې ده.

ایمل خان د کوټې په لور منډه کړه

په ژاړه شو چیغه یې کړه! خورې زه راغلم ، ایمل خان ورور دې راغی.

باز لاندې لاس وغځوه د بوټ څخه یې واړه توپانچه وویسته ، د ایمل خان په لور یې ونيوه ، یو پولیس هغه ته پام شو په باز یې ډز وکړ ، هغه په مټ ولگیدو توپانچه یې له لاسه ولویده.

په ډز سره ایمل خان شاته وکتل ، خو ونه درید کوټې ته ننوت کوټه کې یې غبرونه کړل:

ځانگې خورې! خورې ته چېرته یې ؟

زه یم ، ایمل خان.

خو چا غبر نه کوه ایمل خان له کوټې څخه د باندې اووت له بغل څخه یې توپانچه واخیسته ، د باز په لور روان شو.

باز په زوره خندل: ایمله بچو خور دې پیداکړه؟

ایمل خان له ډېرې غوسې سور اوښتی وو ، باز ته ورنږدې شو چیغه یې کړه!

قاتله خور مې چېرته ده؟ په هغې دې څه وکړل؟

باز په مسخره یې ډول هغه ته ویل:

- خو کوټه کې ده کنه ، قسم دی چې کوټه کې وي.

ایمل خان بیا کوټې ته منډه کړه ، کوټه کې یې څوک پیدا نه کړل.

هغه باز په ځمکه گذار کړ ، د باز په ټپي ځای یې پښه کېښوده ، په هغه یې چیغه کړه:
اووايه خور مې چېرته ده؟ کنه مغزه دې شیندم.

باز سترگې ورپورته کړې ، ایمل ته یې اوویل:

- خور دې کوټه کې ده ، خو که غواړې ځان سره یې بوځي ژوندی یې نشي بیولی ،
یوازې هډوکي به یې له ځان سره یوسي ، موږ هغه راوسته څو شپې مو وساتله خو
نور یې موږ میلمه پالنه نه شوای کولی ، کوم ځای ته چې باید تللی وای هغه ځای ته
مو ولېږله.

د ایمل خان له سترگو اوښکې راغلې ، په باز یې د سوکانو او لغتو گذارونه وکړل ، په
هغه یې چیغې کړې:

- قاتله زه تا ژوندی نه پرېږدم

پولیسو ایمل خان ونيو ، هغه ته یې ډاډ ورکوه او د ارامیدو سپارښتنه یې ورته کوله

ایمل خان څو شیبې له ټولو لرې ولاړ وو ، باز د رنجري ټایر ته تکیه وهلې وه ،
لاسونه یې شاته تړل شوي وه له خولې یې وینې بهیدې.

هغه ایمل خان ته غږ کړ: راشه چې له نورو دې خبر کړم.

یو پولیس وروراندې شو ، هغه ته یې اوویل: خوله دې بنده کړه.

باز اوویل:

- زه غواړم له ایمل خان سره خبرې وکړم.

پولیس ایمل خان ته ورغی ، هغه ته یې اوویل:

- قومندان صيب مجرم کس غواړي له تاسره خبرې وکړي. ايمل خان ورغی د هغه مخي ته کيناست ، باز هغه ته اوويل:

- ايمل خانه واوره ، چې له نورو دې خبر کړم ، په دې خو ته هم پوهېږي چې مور او خور دې ما دوزخ ته ليرلي خو په دې نه پوهېږي ، چې پلار او تره دې چا دوزخ ته ليرلي؟

ايمل وروړاندې شو ، سترگې يې له قهره ډکې وې ، هغه ته يې اوويل: ستا مطلب څه دی! غواړي چې څه اووايي؟

باز په خندا شو ، هغه ته يې اوويل: پلار او تره دې هم ما دوزخ ته ليرلي ، مطلب دا چې ما وژلي ما.

- کله دې چې تره له کابل څخه راتلو په کوم موټر کې چې هغه وو ، ډرايور يې زموږ کس وو ، هغه موږ ته زنگ اووهه ، چې غوښه مو دروان کړي هملته ودرېږي ، چې درته ويې سپارم ، له غوښې څخه يې مطلب ستا تره وو ، کله چې سيدکرم ته راورسيدل ، موږ په لاره کې ورته مخکې شوو ، هغه مو نه وژلو خو ډېر شالا انسان وو ، هغه په موږ ډزې وکړې ، زما بل ملگری يې ټپي کړ ، وروسته مو هغه ونيو او په دا سر سر مو اوويشت ، په لاره کې د پوستې کوم قومندان چې وو هغه سره ما معامله کړې وه ، داسې چې هغه به ماته خنډ نه جوړوي او زه به ورته هره ورځ د ترلاسه شوې مال نيمايي برخه ورکوم.

او پاتې شوه د پلار خبره دې ، کوم بم چې په جومات کې والوت هغه ما طالبانو ته د پنځه ويشت لکه کدارو په بدل کې ځای پر ځای کړی وو ، او په هغه جومات کې ستا بدبخته پلار هم وو ، چې اسمان ته يې وزرې پورته شوې.

ايمل خان په ژړا وو هغه ته يې ويل:

قاتله، قاتله دا ته څنگه انسان يې په اوجود کې دې زړه دی که کوم بل څه دي!؟

په لاس کې يې توپانچه وه له ډېرې غوسې يې لاسونه ريډل ، د توپانچې ماشه يې کش کړه.

باز چيغې کړې!

- نه ، نه ، ته ما نشي وژلی ، زه غواړم د قومندان ښکې سره وغږېږم.

ايمل خان اوويل:

- ستا وخت پای ته ورسید عزرائیل نن ستا مېلمه دی ، او په جهنم کې به د قومندان
ذکي سره وغږېږي.

له عسکر څخه یې د باز توپانچه واخیسته ، د باز په سر یې ونيوله ، هغه ته یې ویل:

- ته قاتل یې د ډېرو انسانانو په وینو دې لاسونه سره دي د ژوندی پاتې کیدلو وړ نه
یې ، که ستاسو غونټي انسانان په نړۍ کې نه وای ، دنیا به د مینې ځای وو، ژوند به
له محبته ډک وو.

د توپانچې ماشې ته یې فشار ورکړ ، په ځمکه درب شو

سړی او غورځید ، د باز له بدن څخه ساه اووته

ایمل خان غږ کړ: عسکره!

عسکر په منډه ورغی: امر کوه قومندان صیب!

ایمل خان هغه ته اوویل:

د دې سړي په دوسیه کې ولیکه چې د پولیسو له ورتللو مخکې یې ځان وژنه کړې وه.

پولیس اوویل:

سمه ده قومندان صیب ، امر مو پرځای کېږي.

ایمل خان د کوټې پر لور لاړ ، د کوټې تل یې رابرسېره کړ د انسان هډوکي او کوپړۍ
پکې پراته وه.

د کوپړۍ لاندې د اوسپنې سپین ځنځیر وو.

ایمل خان دیوال ته تکیه اووهله.

د ځنځیر په لیدو تېر وختونه وریاد شول ، د ځانګې هغه خوشحالي چې ده ورته ځنځیر
ورکړی وو ، وریاده شوه له سترګو یې اوبنګې بهیدې.

د ځانګې هډوکي یې له خایه ټول کړل، د پلار، مور او تره قبرونو ترڅنګ یې بڼخه
کړه.

ایمل خان د دوی په قبرونو ودرید او ویل یې:

- ځانگې، موري، پلاره، کاکا نن ما ستاسو قاتل اووږه. زه پوهېږم چې نن به ستاسو
روحونه ارام شوي وي.

پای

درنو لوستونکو!!!

خپلې نیکې مشورې مو په لاندې ادرسونو را سره شریکولی شئ:

د موبایل شمیره - ۰۷۷۰۱۶۷۱۱۱

فېسبوک پاڼه - Faizullah Amin

واټس اپ شمیره - ۰۷۷۰۱۶۷۱۱۱

ایمیل ادرس - Aminafghan1999@gmail.com

Get more e-books from www.ketabton.com
Ketabton.com: The Digital Library